


IFISHIMA IFYATOBKA

 Natupepe. Shikulu, nomba twacetekela. Twacetekela pa Mwana wakwa Lesa, kabili, ukupitila muli ici, twapokelela Umweo wa Muyayaya ukupitila muli Wene. Nomba twalongana kabili, muno kasuba, nangu muno cungulo, pa kulongana na kumbi, ukucetekela Imwe pa Mbila kabili na pafyo Mwalatwebako muno bushiku. Twamucetekela Imwe, Shikulu, kabili tulelelela pali Imwe. Kabili Mwatile, “Abo abalolela pali Shikulu ba pepemuka amaka yabo; ba kapupuka ku mapindo nga kapumpe.” Kabili twapepa, Mwe Lesa, ukuti Mwalatupela yalya maka-ya kupupukilako, muno bushiku, ilyo tulelelela pali Imwe.

² Twamutotela pali aba bantu, na pafyo bapilibula kuli Imwe kabili nefyo bapilibula kuli ine. Ndemutotela pali ici, Tata. Bena fya kubekwa Fyenu. Kabili napepa, Mwe Lesa, ukuti muno bushiku, ukuti Mwalailangisha mwe Bene mu musango, kuli bena, ukulingana no ku kabila kwabo. Nga muli abalwele muno, shibenga poshiwa. Nga muli ukutwishika mu mano ya muntu umo; fumyenipo, Shikulu. Kabili tupeleni fye ifya Cinsu Cenu na mapalo Yenu, pantu tulefikabila, Shikulu. Nimwe bwingi-bonse bwesu. Kabili, ukwabula Imwe, tekuti tucite akantu nelyo kamo.

³ Twapepa ukuti Mupokelele ukutotela kwesu pali fyonse ifyo Mwacita. Mwi Shina lyakwa Yesu Kristu twalolesha ku ntanshi ku mapalo Yenu. Ameni.

Kuti mwaikala.

⁴ Kabili, cisuma, kuli fye ukwa—ukwatalalako panono muno bushiku pa Mulungu, muno mukati, ukucila ifyo cali ubushiku pa Mulungu wafumineko. Tuletotela sana ba munyinefwe ababombele nganshi muli bucishinka pa kubike ci muno. Njishibepo babili nangu batatu. Munyina Mike Egan, nga fintu namona kunuma kulya, kabili na ine. . .Munyina Mike, na Munyina Sothmann, Munyina (Ndecetekela) Roy Roberson, na Munyina Woods, elyo na bonse fye, bali kuno balepibilapo ilibe, ukwesha ukucingisha mukati ukuti twingakwata iyi Mbila nomba, atemwa ilelo. Eico, tuletotela.

⁵ Nomba, pa nshiku ya Mulungu ileisa ulucelo, Shikulu nga atemwa, ndefwaya uku kwata ukulongana kwa kuposha, amapepo ya balwele. Kabili tuka busonta fye ukuba ukulongana kwa kuposha, nga cakuti Shikulu asuminisha.

⁶ Nacimona, luno lucelo, mwaciba ututambala utwingi muno. Nacitupepelela. Kabili ine, ilyo mwacilapepa no kwimba, nacipepelela ututambala; kabili muno bushiku kuliko na tumbi. Eico, ifwe—ifwe twalitetekelo kuti Lesa alondapa abalwele.

Paliba ama bunte ayengi nganshi ayakuposhiwa pakati kesu, elyo no kucilinganya fye icalo conse, kabili tuletasha pali ci.

⁷ Kabili nalitontonkenye, inshiku ya Mulungu ileisa, pa mulandu wakuti nkatala nkafumepo panono, kabili twalemenene sana kwisambilisho kabili ilya Mbila, eico natontonkenye kuti cabe cisuma nga cakutila twalikwete u—ukulongana kwa kuposha, ukupepelela abalwele. Kabili tulecetekelo kuti Lesa akatupela inshite ikalamba.

⁸ Nomba, mwe bengi mulekwato kwenda bamailoshi abengi buno bushiku. Kanshi nacilalanda ku mabumba kulya ku—ku Blue Boar Cafeteria, ilelo, kuntu nacikwatila icakulya ca mu cungulo. Abantu abengi abasuma, na cibaposha mu minwe no kulanshanya nabo, abantu abo nshatala nkumanyapo, abo abesa kuno ku calici. Kabili ndetasha sana pa fibusa fya musango uyu, kabili ndefwaya ukutotela cila umo umo muli imwe. Bambi balisabile ama black berries, no kutuletela. Kabili umbi atuletele imbeketi ya luto, nangu ubuci, ndecetekela bwali ebo, elyo—elyo ne fintu fye. Tekuti mwishibe ifyo ico cipilibula. Kabili ulucelo, naisa no kufuma panse, limo limo kulya . . .

⁹ Ulucelo lumbi kwali munyina umo kulya uo cali icabipisha nganshi, takwete ifya kufwala ne fintu, afwaile ukutila ine nje mushitilako ifyakufwala fimo. Nalimine ukufumina panse, kabili napene njipunune mu mbeketi ya ma black berries iyaikele palya. Natile, “Bushe niwe uletele aya ama black berries?”

¹⁰ Elyo atile, “Awe, nshicitilepo ica musango uyo. Naciba kuno ilyo tabulati buce, kabili ninshi shili apapene.” Kabili ali ni Munyinane musuma Ruddell ewa ndetele. Eico, kanshi, ifyo fintu ndetotela apakalamba.

¹¹ Billy Paul acisa njeba, akashita kanono akapitapo, ukuti pakati ka lukuta luno muno bushiku, nabapoka umusangulo uo bansangwilile. Ine—ine namutotela pali ici. Nsha cilafwaya ukuti mucite co. Ine—ine namutasha fye pa mibombele yenu, elyo na fimbipo, lelo ico tacacilafwaikwa iyoo. Kabili, lelo, Shikulu amipale. Namwishiba, namwishiba, Baibele itila, “Ilyo lyonse mwacitile aba abacepesha, mwacitile Ine.”

¹² Nomba, ndalanda kuli imwe, pa Mbila, ukufikapo fye. Kabili ine . . . Abantu bamo kuti baba mwitontonkanyo lyakuti—ukuti ndetontonkanyo kuti Yesu akesa ulucelo nangu mu bushiku. Ndesumina. Nomba, nomba nshiletela elyo Akesa. Elyo, kabili, limbi tekuti Ese mu mulungu uleisa, kabili limbi kuti caba ni uyu mwaka uleisa, limbi kuti caba mu myake kumi. Nshishibe ilyo Akesa. Lelo, kuli icintu cimo ico ndefwaya ku . . . lyonse mulecibika mu mano yenu, muleba abaiteyanya pa kashita kose nangu insa. Mwamona? Ukuti, nga Teshile lelo, limbi kuti Aba pano mailo. Eico mubike fye co mu mano yenu, ukuti Aleisa.

¹³ Kabili nshishibe inshita ilyo cikaba akashita kandi aka kulekeleshako pano pe sonde, nangu onse muli ifwe. Kabili

tapali nangu umo pali ifwe uwaishiba ilyo Akesa. Nokwishiba Taishiba, Umwine, ku Fyebo Fyakwe Umwine; Atile, “Tata, eka, ewaishiba ilyo Akesa; nangu Mwana taishiba ilyo Akesa.” Lintu Lesa aka Mutuma kuli ifwe na kabili. Lelo tulelolola Ukwisa Kwakwe. Kabili nga cakutila Teshile mu nkulo yandi, limbi kuti Aisa muikakonkapo; nga teshile na muli iyo, Akesa muikakonkapo. Lelo, pa lwandi, nshilemonapo inshita isheleko. Ine fye. . . Kuli ine, kuti cacitika fye pa kashita akali konse. Nomba, ico tacilepilibula. . . Ico tacilepilibula, nomba, ukuti mukamone myulu yapilibuka na fyonse. . . Uko te Kwisa Ndelandapo. Ndelanda palwa Kwilulwa.

¹⁴ Mwamona, acita Ukwisa kutatu. Aleisa mu bana Baume batatu, Amashina. Akesa muli fitatu; Tata, Mwana, Mupashi wa Mushilo. Mwamona, fyonse ni Kristu umo wine, Lesa umo wine, inshita fye shonse. Nomba, natwishiba Aisa mukuleta imilimo itatu iya kusenamina; ukulungamikwa, ukushilishiwa, no lubatisho lwa Mupashi wa Mushilo. Fyonse, muli Lesa, fipwililika muli fitatu.

¹⁵ Eico kanshi Alishile, umuku wa ntanshi, ku kulubula Nabwinga Wakwe. Akesa, umuku wa cibili, ngo Kwilulwa, ku kusenda Nabwinga Wakwe. Akesa, umuku wa citatu, pamo na Nabwinga Wakwe, Imfumu na Namfumu; panuma, elyo abantu abangi balesubila Ukwisa.

Lelo nga Aisa ino nshita, tapakabe nangu fye umo ukeshiba kano fye abo abali abaiteyanya ebakeshiba ilyo Akesa. Kukaba fye abantu tabalemoneka. Tabakeshibe icikacitika kuli bena. Ba kolulwa fye, mu kashita akanono, kabili ico bakasangwa fye tabalemoneka. “Nabapilibulwa mu kashita fye akanono, mu kukapa kwe linso.” Eico mube fye abaiteyanya pali ico. Cikabipisha nganshi ulucelo lumo ukulufya umutemwikwa, tapakabe nelyo umo uwakubasanga. Bushe tacakabe icabipa sana ukwishibo kuti na cicitika kale no kushala naushala? Eico nuisunge fye kuli Lesa.

¹⁶ Nomba, uyu mulungu uleisa, Shikulu nga atemwa, pali Cimo ca uyu mulungu uleisa, ukufuma umulungu ukufuma pali Cimo uno, nga cakuti Lesa atemwa, nkatwala ulupwa ukulubwesha ku Arizona uko basambilila isukulu, elyo ine—ine nkabwela.

¹⁷ Nomba, nshiyako kulya. . . nshakwatapo ukulongana nelyo kumo ukwakwila kulya. Nshiyako sana ku Arizona, Nja kumbi. Nkatwala umukashi kulya, pali Cimo iileisa. Nkabwelela kabili kuno kwine. Nkemina kuno kwine pa kuya ku British Columbia. Nkabwelele ku Colorado. Nkaba mu Arizona kabili ilyo cikapalamina ku Caka, ukupwako fye inshita inono, inshita iyalinga. . . Limbi inshiku shibili atemwa shitatu, ukulonganya ulupwa pamo, no kubwelela kuno mu nshiku sha kutusha isha Caka, Shikulu nga atemwa, ukwisa kwata ukulongana kuno mu mulungu wa mwaka upya.

18 Eico kanshi ndi kuno, sana sana, inshita iikalamba. Ndaba kuno imiku ukutamushapo ikumi limo ukucila kunse kulya, pantu tatwakwate icalici nelyo limo nangu ukulongana ukuli konse kulya, tatukwata nelyo cimo kulya, eico, mu musango wa kulongana kwa lukuta. E cintu fye cimo icabipako fye. Nshakwate ncende ukwakutuma abana uko bengomfwa ishi Mbila, pamo ngefyo abana benu besa mukumfwa kuno, kabili—kabili eico ubu e bulema bumo twakwata. Lelo bonse baliba no bumi ubusuma. Kwaliba ukwauma, ukwakaba, icifulo icauma, lelo abana bonse bamoneka ababumi sana. Nshaikalishako kulya ukwishiba nga cakuti kwaliba ukwa bumi nangu iyoo. Ine, naba pa kwenda, kabili ine—ine—ine ndelenganya nafyelwe fye cendeende.

19 Umukashi wandi anjita...ni njishiba ali muno, kanshi ndeisalande ci panuma ya kulongana, bonse na mwishiba. Bushe citwa shani cilya, ifipupu ifisensenunwa, nangu ifipupu ifishitusha, nangu icili conse—icili conse, na mwishiba, umucanga uusenunwa? Nangu, lyonse nyendauka fye, mu mashiwi yambi. Kabili ndi mu cupo nomba, imyaka amakumi yabili na ibili, na limo limo ndatontonkanya ukuba umweni umbi umbi fye pa ng'anda, pantu nyendaenda fye.

Lelo ndelolela inshita iyo ilyo tukekala panshi mu Calo ca ku mwesu ubushiku bumo. Lelo pali nomba ubulwi bucilipo, eico kanshi tuleba mwipepo.

20 Mwilaba, pa Nshiku ya Mulungu ileisa ulucelo, Shikulu nga atemwa, mukaleta abalwele benu pamo na bacushiwa. Mukendesho kwisa, no kwikala mu ncende shenu, limbi kukaba ibumba ilya kupepelelwa. Tukafolesha amakadi ya kupepelelwapo. Nga cakuti tayakafule, tatwakafoleshe amakadi ya kupepelelwapo, nga bakaba fye abalinga aba kupanga umulongo uwipi pamo nga bantu amakumi yabili na bane atemwa amakumi yatatu na mutanda, nangu ukucilapo. Nomba limbi ifwe—ifwe ukupela kweni tukapela amakadi ya kupepelelwapo, eico tukacite ci nalimo insa imo ilyo ukulongana kwa lyonse takulatendeka, uko ndetontonkanya kusenda...Cikaba 8, 8 nangu 8:30, elyo bakafolesha amakadi yakupepelelwapo; bakesule calici, no kufolesha amakadi yakupepelelwapo pa Nshiku ya Mulungu iileisa ulucelo. Eico kanshi mukashininkishe ukuba kuno pa ba...Mukaleta abatemwikwa benu, mukabengishe mukati mulya. Mukaba umusuma kabili umwatalala bwino mu calici, nga balilwala, tukacita icili conse ico twingacita ukubapepelelako.

21 Ndetotela, na kabili, pa ca musangulo ca citemwiko.

22 Kabili nomba twalabelenga fimo ifya Cebo cakwa Lesa, muno bushiku, no kuiteyanya pali ci calacitika ica Kubapo Kwakwe na kabili ukutuletela Icebo Cakwe. Nomba, natwishiba kuti twabelenga isambililo, lelo Lesa afwile ukusokolola

ifili mwisambililo. Mwamona? Kuti twabule sambililo, lelo Lesa afwile ukusokolola mu kati ke sambililo. Kabili ilyo mulekupukula nomba mwi Buku lyakwa Yeremia, icipandwa ca cibili.

²³ Ndefwaya nsose ukuti ndi ne nsansa pakuba, pamo nefwe, Munyina Lee Vayle, munyina umusuma nganshi muli Shikulu. Kabili ndetontokanya kuno, munyina kuno, nafilwa ukwibukishe shina lyakwe, Munyina Willard Crase. Kabili nimona ba munyina ukufuma ku Arkansas, Munyina John na bambi, abafumine mu ncende shashinguluka Poplar Bluff, na Munyina Blair. Kabili, oh, Munyina Jackson, na Munyina Ruddell, na bambi abengi abo ine—ine nshinga . . . kuti natemwa ukulumbula cila umo umo ishina, nomba tekuti nkumemo, no kwishiba na mwishiba. Munyina Ben Bryant, namumona ekele apa; ilingi line aliba e cifutu ca ameni candi nga nde . . . Bonse beshibila Ben kwi shiwi lyakwe. Uh-huh.

²⁴ Ifwe, twalikele mu California inshita imo, nalebile Mbila ku bantu ba ci Baptist kulya mu mupokapoka. Balikwete itenti ilikalamba kulya, kabili abengi aba musango waba Baptist abacindama. Nshaumfwilepo nangu ni “ameni” ukufuma ukuli konse; na mwishiba, ukutina bamo abanakashi kuti basungulula ba penti pa finso fyabo. Elyo nomba, icintu cakubalilapo na mwishiba, naishilemona fye amakasa yabili nga *filya*, yaimina mu mulu, na maboko yabili ayakulu, elyo no mushishi uwafita ulepukana palya, ukupunda, “Ameni,” alepundisha ifyo fine. Naloleshe panshi palya, natile, “Ben, ufumine kwi?” Alepokelela icine cine ba “ameni.”

²⁵ Namona umukashi wakwe amulolesha, panono. Kwena, ele alelufya panono panono ulya mushishi wafita, lelo ico cili fye, namwishiba. Mwilasakamana pali fy. Ine nalilufya, uwandi, kale fye.

Eico, nomba, mwilalaba ukupepa.

²⁶ Nomba ilyo twafika pa lubali lwine lwine ulwa kulongana, muleibukisha, nga twabelenga Icebo ici, ninshi Lesa alepala Icebo Cakwe. “Tacakabwelele ibusha kuli Wene, lelo cikapwishishisha umulimo Catuminwe.” Kabili nalishiba, mukubelenga kwa Cebo, lyonse nakulaba fye uwalungika. Nga nabelenga Icebo, Lesa alecindika Icebo Cakwe.

²⁷ Nomba natwiminineko ukupelo mucinshi ku Cebo Cakwe. Yeremia, Chapita wa cibili, ama versi 12 na 13 aya mu Yeremia 2.

Papeni, Mwe . . . myulu, pali ci, no kutinisha apa kalamba, beni aba nkumbabulili, cisemo cakwa YEHOB.

Pantu abantu bandi bacita ububi bubili; basula ine ne kamfukauka ka menshi ya mweo, no kuyafukwile fishima, ifishima ifyalalika, ifyo ifishinga . . . ifishingekalamo amenshi.

Natukontamike imitwe yesu nomba.

²⁸ Mwe Lesa Musuma, Icebo Cenu cabelengwa. Kabili twapepa ukuti Mwalacindika cilya Cebo no kupela kuli ifwe buno bushiku umulumbe nangu ukupalanya kwa Ciko; ilyo tulelolesha ku nshiku ishapita, Israele, nge filangililo, nga fintu Baibele itufunda ukuti twingamona ifyo Mwacitile kuli bene ilyo banakile Icebo, ukumona ifyo Mwacitile kuli bene ilyo batalamine Icebo, no kusambilila ifyo tufwile ukucita. Eico, twapepo kuti Mulande kuli ifwe muno bushiku mu musango uwaibela, pakuti twishibe ifyo tufwile ukulacita muli buno bushiku bwa lelo, buntu twacisambililapo akacelo buntu twikelemo. Pantu twalombela mwi Shina lyakwa Yesu. Amen.

Kuti mwaikalako.

²⁹ Ndefwaya nsose muno bushiku pe sambililo, paka—pakashita fye akepi pa: *Ifishima Ifyatobeka*.

³⁰ Israele acitile ububi bubili ubukalamba. Lesa atile balifumine kuli Wene, Akamfukumfuku ka Mweo, no kuifukwila ifishima fya ku nwamo. Nomba, ico cintu cimo.

³¹ Umulandu ntontonkanishe pali ilisambililo mulandu wa kuti fyendele pamo nefyo na cilasapo akacelo, palwa nshita intu tulimo, kabili no Mulandu uo tulelwishisha.

³² Kabili twalolesha pali Israele nge cilangililo, icakuti, ifyo Lesa ali, Afwile lyonse ukubelelela fye cimo cine. Kabili kwaba fye icintu cimo ico Lesa lyonse alecindika, neco cali, inshila Yakwe iyo apekanishishe abantu. Kabili ilyo balefuma muli iyo nshila, ninshi Lesa asulwa, na Lesa alelenga abantu ukucula pakufuma kufyo Abebele ukucita, nangu cibe ca musango shani.

Alibapele ne funde, “Mwikakumyako, mwikekatako, mwikasondapo.” Tapa mulandu wa bubu fye ubwakucicita, lelo pa bubu bwakukana umfwila ifyo Abebele ukucita. Kabili lyonse fye tekuti kube ifunde ukwabula ukubapo ukukanda pe funde. Pantu, nga tapali ukukandwa, ninshi, ifunde ilyo talili kantu kano fye nga lyakwata ukulimuna. Ifunde!

³³ Nomba, twasanga, ico bacitile mu bushiku bulya camoneka ukupalana nefyo tulecita ilelo, ifyo abantu ba calici balecita.

³⁴ Nomba twamonapo icintu cimo iceni apa. Kuti caba iceni ku bantu bamo, ilyo Atile, “Na mu, naba, ifukwila abene ifishima, ifishima ifyalalika.” Nomba, limbi mwe bamo tamwaishiba ifyo icishima caba. Nibanga abaishiba ifyo icishima caba? Cisuma, mwe bengi fye bonse. Nga cakuti mwakulile ku farmu, mwalishiba ifyo icishima caba. Ndeibukisha nalinwamo ifipu ifingu muli cimo pa—pakwishiba ifyo i—i cishima caba.

Nalishimikilepo mu calo umo, muncende ukwafubana ifimuti, ukwakuti mukwete umutondo uwaisulamo amenshi ya mu cishima nawikala filya, ukufuma ku—ku mfula, na mwishiba, kabili wali uukoteko panono. Kanshi—kanshi nomba ifipu,

inshita ya bushiku, fileponenamomo. Eico kanshi nalishiba ifyo amenshi ya mucishima yaba.

³⁵ I-icishima ni—ni ncende, cintu ico icimbwa mu mushili, ukusenda icifulo ca ndalai. Uko abantu bashakwata ndalai ninshi bakwata i—icishima. Mu mashiwi yambi, icishima litanki ilya pangwa no—muntu nangu icishima icapangwa—no—muntu mu mushili, ico umuntu emba, ukutapako amenshi, aya—aya kubomfya. Bamo bayabomfya nga menshi yakucapila, elyo bambi balayabomfya nga menshi yakunwa, na mu musango umbi, limbi. Amenshi yonse limo limo, ayo twalekwata, yaleba pa cishima. Twalekwata icintu cimo icakale ico twaleshumba, ukushingulusha, ukushingulusha, ukushingulusha, pakupompela amenshi pa mulu; calikwete utu beketi utunono, pa kupompa amenshi ukufuma mu cishima.

³⁶ Cisuma, twamonapo icintu cimo palwa cishima ico icapusanako ne ndalai. Nomba, icishima cilakama. Ici—ici—icishima tekuti ciisushe icine. Caba—ca. . . Te cakusubila. Tekuti ushintilile pa cishima. Cena cishintilila no kusubila fye pa mfula iyo iloka mu lusuba atemwa mu mpepo, ukulingana ne fyo. . . Maka maka, mu nshita ya mu mpepo ilyo imfula ya menshi makasa ne mfula fiisa, elyo yalongolwela amenshi mu cishima. Elyo nga cakutila tacipokelele ayo amenshi, ninshi te—tekuti mukwate amenshi nelyo yamo. Conse cili fye—cili fye. . . icakama conse. Kabili tekuti tekuti ciisushemo icine. Icishima ca kale tekuti ciisushemo icine ceka. Cipokelela ukwisushiwa kwa ciko ukufuma ku—ku mfula iloka.

³⁷ Kabili ndefwaya imwe mumonepo icintu na cimbi palwa cishima. Ilingi line, mukasanga, nangu ukulingana no musango cabelelemo ku ncende uko twali, icishima. . . Ilingi line ubutala bulakulapo nalimo imiku ibili ukucila ing'anda, kanshi ne lingi line batentemusha amenshi ukufuma pa butala, ukuya mu cishima. Ndeibukisha bwino icishima ca kale kulya, ilyo akwete. . . ilyo imi—imipaipi ya kusuminamo yaleyapisho lubilo ukuyengisha mukati, nayo, ukufuma pa butala. Cisushiwa ukufuma pa butala.

Eico nomba amenshi yasendwa ukufuma pa mutenge wa butala; apo, inama shonse shendauka ukupitana mu lubansa lwe cinka, elyo na fyonse ifya busali bwa mu lubansa lwa butala ifyaikala pa mulu wa butala, mu nshita sha lusuba. Elyo nomba amenshi yaisa no kufisenda fyonse ukufifumya pa mutenge, no kufipisha mu mukondo uyo uwapangwa no muntu, elyo nomba ukuya mu mupaipi uwapangwa no muntu, elyo nomba ukuwila mu cishima icapangwa no muntu. Kabili nga tebusali mwinga kwata, ninshi nshishibe ico mwingakwata, ilyo mwakwata icishima. Ee, mukwai! Conse cintu capangwa no muntu, kabili icafiko fye nge fyo cingaba.

³⁸ Namwishiba, ifwe twalecita...Twalikwete icisempe icakusushilako pali cimo. Bushe mwalicishiba ico fintu caleba? Balibikilepo icisempe cakusushilako, icakukola fyonse ifipu na fyonse ifyo ifileisa ukufuma pa-pa mulu wa butala, elyo no kushinguluke ncende fye yonse, elyo no kupongoloka ukufuma ku ncende imo ne ibiye, no kuponena mu cishima. Kabili twalebikapo i—icisempe ca kusushilako pali cena, icakukola fyonse ifi—ulwengeenge elyo ne fintu fimbi ifyo twingakola. Cacine, cilya tekuti cikole ifiko fine fine, calekola fye ifintu ifikalamba ifyo ifyalesendwa no kuponena muli cena. Icipu limbi kuti caponenamo, lelo ulwengeenge lwa cipu lwena kusendwa pamo na menshi. Eico, ku—kukwata ubusali icine cine lintu mukwata icishima ca kale icafiko.

³⁹ Mu nshiku shinono fye, muleke yalya menshi yekalile palya, kabii yalesanguka aya cikalishi. Muleke amenshi yekalile mu cishima, yalesanguka aya cikalishi. Kabili yakesulamo fye ba—ba cula, na ba malinso, ne nsoka. Kabili ifwe twaletwita “Wiggle-tails,” utunono...Nshishibe nga cakuti...Te tusumi iyoo, twaba tu...Tekuti, Nshishibe ifyo mwingatwita. Lelo tuntu utunono utuponena mu menshi, uto—uto twaleita utu ma wiggle-tails. Mwatwishiba. Nibanga abeshibe utu ndelandapo? Oh, cinshi, cacine, bonse imwe mwe bekala calo banandi namwishiba. Conse cisulamo fye amenshi ya cikalishi, elyo nombamba ifi ifyatemwa icikalishi fyaisa pamo nayo. Yaleisa mu cituntulu, pa mulandu wa kuti yalaba icikalishi. Kabili pa mulandu wakuti yaba icikalishi, cilaleta inama mulya iyo iyatemwa ifintu fyacikalishi.

⁴⁰ Kabili nefi fine efili na ma calici yesu ilelo. Ndetontonkanya ukuti twalisha...Lumo pa membu ishikalamba isho ulukuta lwacita ilelo, pamo nge fyo Israele acitilelilya, lwalisha Wene, Akafukauka ka Menshi ya mweo, no kuifukwila abene ifishima ifya pangwa no muntu. Kabili lwasanguka ubwikalo bwa cintu conse icatemwa amenshi ya musango ulya. Ba malinso, ifyula, no musango onse uwatushishi twamalwele utwafiko, fikala muli yena, pantu litanki ilya pangwa no muntu. Kabili muli ili line tanki ifi fintu emo fikala, icilangililo icapwililika ica pa ba filonganino fyesu ilelo.

⁴¹ “Nomba,” mwatila, “Munyina Branham, mulandu nshi ulandikishisha sana pali balya bantu?”

Cifwile calandwapo. Cifwile ukulandwapo. Cifulumukeni, pantu mukulekelesha cikapanga ululembo lwa ciswango. Ibukisheni, ico Cishinka! Cikaba lulembo lwa ciswango. Icilonganino cikalola kuli ici cine. Cili mu nshila yaciko ukuya kuli cilya nombamba line, ku kupatikisha, ku maka.

⁴² Lolesheni mu bufumu bwa kale ubwa ci Roma. Cilya cine e cabatwele ku lulembo lwa kupona. Mulesango kuti takwali

umuntu uwaleshita nangu ukushitisha ukwabula ululembo lwa ciswango. Afwile alukwata.

⁴³ Kwaba fye amabumba yabili aya bantu abakaba pe sonde; abo ababa ne Cikakatikilo cakwa Lesa, elyo na baba no lulembo lwa ciswango. Amabumba fye yabili, eico ukabapo na cimo nangu icibiye. Cikaba kupona, u—ululembo lwa—lwa bukapepa, bukapepa bwa kupona.

⁴⁴ Kabili cikesa kwata icimpashanya ca ciswango. Ilyo tulesambilila, tulesango kuti e fyali Rome, efyo ili, kabili efyo ikaba lyonse, ulu- . . . nangu, iciswango. Ififine. Takuli inshila imbi iyo mwingabikilapo cimbi. Rome!

⁴⁵ Kabili cinshi ico Rome yacitile? Yalipilibwilwe ukufuma muli Rome wa cisenshi no kuba Rome wa bu papa, no kupekanya ifunde, ifunde lyakukuma bonse, ilya lepatikisha umuntu uuli onse ukuba kuli bulya bukapepa bumo nga teifyo kwipaiwa.

⁴⁶ Kabili cintu icakupapusha icakuti uyu United States aisa moneka, kabili ali ngo mwana wa mpanga. Kabili umwana wa mpanga ali no tu masengo tubili utunono, insambu sha bekala calo ne sha mipepele. Kabili pa numa ya kashita akanono, ilyo cilya cali umwana wa mpanga, twasangile ukutila nomba caishilelanda nge ci ng'wena no kucita ulupaka lonse ulo icing'wena cakwete kunuma. Kabili Baibele itwebo kutila batile, “Natucite icimpashanya ca ciswango.” Icampashanya cintu cimo icapale cintu cimbi. Kabili napali nomba line tulemona ukuti, mu musango wa ciko uwakupona, icilonganino cilepanga icilye ca World Council of Churches, icili cimpashanya ku maka yakwa Rome; kabili cikapatikisha pa bantu icintu cimo cine ico Rome wa cisenshi acitile . . . nangu Rome wa ci papa acitile. Eico, takuli inshila imbi, takuli icintu cimbi. Lelo ico e Cishinka.

⁴⁷ Kabili uyu wine e mulandu nde cikomaililapo mu nkulo yandi, mu nshita yandi, pantu cifwile ukukomailwapo. Ubwite na bwisa, kuli, “Fumenimo muli wene, mwe bantu Bandi, ukuti mwiba abakumako ku membu shakwe!”

⁴⁸ Nomba, ndepashanya cilya kuli ifi fishima fya fiko, ifya busali. “Wene e Kafukauka ka Mweo. Wene Menshi wa mweo.” Elyo umuntu ashe Ico, no kuyaifukwila abene ifishima ifyo ifipokelela fye ubusali epela. Ico e cintu fye cingapokelela epela. Kabili ico eco ne filonganino ficita; fipokelela fye conse icaisa mukufwaya ukuilundako. Filasumina ukucipokelela nga cakuti cili no lupiya nangu ukufwala mu musango umo uwaiwela. Nangu babe ni bani, nangu bafume kwi, balababula, nalyo line.

⁴⁹ Nomba twasanga, kabili, ukuti, ulu lulembo lwa ciswango ulo ulwapangilwe apa. America, ni, impendwa yalenga ikumi na fitatu. Yatendeke ne fyalo ikumi limo na fitatu. Yakwete ulunga ulwa kwete intanda ikumi na shitatu, imindoloshi ikumi na itatu. Kabili no kusangwa isangwa mu Kusokolola chapita 13. Kabili America lyonse fye yaba mwanakashi, uwimininako

pa lupiya lwesu ulwa museke. No mutwe wa mwina India wine, pali penny, mutwe wa mwanakashi. Twalishibe ico, ukwishiba ilyashi lya kale palwa ici. Fyonse fye, Inyenjele ya Buntungwa, na fyonse fye ifyashala, ubuntungwa... Nsalamu ya Butungwa yaba, fyonse fye, mwanakashi. Umwanakashi; impendwa ye kumi na fitatu. Mwamona? Nomba, ci—cisuma ukumone fyo fintu.

⁵⁰ Kabili nomba nalisobela ku busokololo ubwafumine kuli Lesa, atemwa icimonwa mu 1933, ukuti ifintu cine lubali fikacitika ilyo inshita ya mpela tailafika. Kabili no kuti, cimo pali ifyo, ukuti, “Mussolini,” uyo pali ilya nshita aishile alaba kateka wa buluku, “akesaba kateka wa buluku. Elyo, kabili, akasansa no kuya mu Ethiopia, no kupoka Ethiopia. Kabili no Mupashi, Watile, ‘Akawa pa lutampulo lwakwe.’”

⁵¹ Nshishibe nga cakuti mulipo umu pa ba kale abashalapo muno mu Tabernacle, abaleibukisha uko nalesose co mu Redman’s Hall kuno kwine ilyo twaleshimikila, ingi, ingi myaka yapitapo. Bushe mulipo umu muno mu cikulwa, buno bushiku, uyo uwashalapo ukufuma kulya ku Redman’s Hall ya kale ilyo nashimikile ico, ilyo bafumishe N.R.A. kunuma, akale mu nshita ya kubalilapo kwa kuteka kwa Roosevelt? Ndemona tamuli nangu umu muno. Bushe mulipo umu? Ee, ee, umu, emo ali umu. Ee, Mrs. Wilson, na mwibukisha. Umukashi wandi, ulya ekele kunuma. Babili e bashalapo, ukufuma mu nkulo ya kale iya balya aba bushiku bulya.

Lilya, ilyo batile uyu N.R.A. e lulembo lwa ciswango, Natile, “Tacakumine kuli ci; teco iyoo. Ululembo lwa ciswango talwa kafuma kuno iyoo. Lukafuma mu Rome. Kabili tekuti cibe ululembo lwa ciswango.”

⁵² Kabili nomba mwibukishe ukuti ifi fintu fyalisoselwe. Ukutila, “Adolphe Hitler akesafika ku mpela yakwe iyabula ukwishibikwa bwino. Kabili akesabushe nkondo na United States. Kabili akakula icikalamba—i—icintu icikalamba ica konkili, icakuti no kwikala bakalaikalamo. Kabili palya pene abena America bakomwe cabipisha nganshi, pali ici.” Neci cali ni Siegfried line, imyaka ikumi na umu ninshi tacilatendekwa no kukulwa. Elyo kabili atile, “Lelo akesa fika pa mpela; elyo na States ikacimfye nkondo.”

⁵³ Kabili atile, ukuti, “kuli ama ism’s yatatu; Nazism, fascism, na communism.” Kabili Natile, “Fyonse fikesa ingila muli communism. Russia ikesa fibula fyonse, muli communism.”

⁵⁴ Kabili natile, “Elyo sayansi ikakula sana, umuntu akacenjela sana, mpaka akapanga ifintu ifingi sana mpaka akapange na motoka iyo ikalamoneka kwati lini, iyo ikakwata kwati mutenge we kalashi, kabili ikalapindululwa na maka yambi ukucila icitekenyo.” Kabili no kukwata balikwata uyo motoka.

55 Kabili Natile, “kabili imisango isuma iya banakashu besu ikaponena mu fintu fiamusalula, mpaka bakaba fye ba musebanya ku nko shonse. Bakalafwala ifyakufwala fya baume. Baka twalilila ukulafula ifya kufwala fyabo mpaka fye mu cituntulu bakese fika apakuti kwati bafwele fye ififunga fya mukati, epela. Elyo, pakulekelesha, bakesa mukufwala fye ibula lya mukunyu.”

Kabili nga mwalolekesha, muli *Life* magazine wa mu mweshi wapwile, balikwetemo umwanakashi uwafwele amabula ya mukunyu. Neco e cakufwala cipya ica cungulo, nangu umukansu, ifyo bafwala mu cungulo; icabengela, kuti mwamona ukupulinkanya mulicena, amabula ya mukunyu fye ukufisa icilundwa cimo ica mubili wakwe; fya kowelamo ifyabula ukukaka, nangu umushipi, ifishakakwa, ku mulu wa ciko, umubili ulemoneka. Kabili ifyo filya fintu fyalicitika!

56 Elyo natile, “Namwene umwanakashi aima mu United States, nga na mfumu mukalamba nangu icintu cimo. Kabili ali umusuma mukumoneka, lelo imbifi mu mutima wakwe. Kabili alengele uluko ukutampula, ukukonka mu lutampulo lwakwe.”

57 Elyo natile, “Mukulekelesha, Anjebete ukulolesha ku numa ku Kabanga kabili. Kabili, ilyo naloleshe, nalimwene, camoneke kwati, ukulingana ne fyo cali, icalo calipukile. Kabili ukulingana fye nefyo namwene, takwali nangu cimo lelo tumuti fye, kabili—kabili ifimabwe ifyalefuka fyalimine ukulwilwa mu mulu ukufuma pe sonde.”

Nefi fyali no kucitika ilyo impela ya calo tailabako. Kabili fisano pali ifi cinelubali fyali citika kale, mu myaka amakumi yatatu na itatu. Apa epo tuli, ukubwelela ku nshita ya mpela!

58 Kabili palya pene nasosele ububi cilya cimusango citungulula ifilonganino. Kabili ncili uwacetekela, muno bushiku, ukuti mukanda, ukuti ni ncede umo ifyabusali fiponena. Nshinga cetekela ukuti Lesa kuti asenda icintu ca musango uyu mu Lukuta Lwakwe, pantu cifwile cifyalwa ku Mupashi wakwa Lesa ilyo nomba casambwa ilyo tacilati citwe i Cakwe. Umubili wa kupapusha uwa kwa Kristu, twabatishiwa muli Wena ku lubatisho lwa Mupashi wa Mushilo.

59 Ee, uyu musango wa cishima mu cine cine e cilangililo icapwililika ica cilonganino. Umuntu wa mano afwile alolesha, no kukana ingilamo muli cena, pantu Lesa mu nkulo shonse alishininkisha ukuti Alicipata kabili tabala abombela pamo naco. Ibumba ilili lyonse. . . Inshita yonse ilyo umuntu aleima ne mbila, pamo nga Luther, Wesley, atemwa bambi, na Smith, na Calvin, na bonse; ilyo baletendeka akabungwe, Lesa alesamika ico cintu pa lwino no ku kana citandalila kabili mukucipuputula.

60 Mukaloleshe mu lyanshi lya fyacitika kale. Takwatalile akube inshita ilyo Lesa abulile icilonganino, no kucitam

ukupuputula muli cena, takwatala nelyo kumo. Kanshi, ukupitila mu lyashi lya fyalecitika kale elyo na muli Baibele, calishininkishiwa ukuti cintu cimo icakowela mu menso yakwa Lesa, eico nshifwaya akantu nelyo kamo akakucita pamo naco. Kabili e mulandu wine na cipatila. Kabili ndeeshya ukubula abantu ukubafumyamo muli cena.

⁶¹ Natulalikwa, kwati muli Israele, eflyo cili na nomba, ukulolesha kuli Israele nge filangililo. Bena, lyonse ilyo baleikala pamo na kalya Kafukauka, baleba fye bwino. Lelo ilyo baile mu kuifukwila abene ifishima, amafunde ayapangwa no muntu, elyo Lesa abashile palya pene. Eflyo naifwe bene Akatucita. “Nabalekelesha Wene, Akafukauka ka Menshi ya Mweo.” Ifyo e fyali ifyakuilishanya ifyo Lesa akwete pali bena. “Ukupange cintu cimo ico bengatila, ‘Mwamona ico twacita!’”

⁶² Nomba, ilyo mu nshita iya lwe—ulwendo lwakwa Mose; ilyo Lesa, ku luse, abapele kasesema, abapele Intumba ya Mulilo ku kubatangilila, ashininkishe Ci ku fishibilo ne fipapwa. Uluse lwapekenye ifi fintu fyonse. Nalyo line Israele alefwaya, amone amalango. Balikene uluse, ku kubula amalango.

Ifyo fine eflyo abantu bacita ne lelo line. Balakane Cebo, no kubule funde lya cilonganino, pantu muli cena kutibacita conse ico balefwaya ukucita no kutwalilila naco ifyo fine. Lelo tekuti ucicite muli Kristu! Ufwile ukwisa uwasambwa kabili bwino, pakuti ube muli Kristu.

⁶³ Ukusha akamfukumfuku, ukuya kwi funde ilyapangwa no muntu atemwa icishima, kuti mwaelenganya umuntu ukucite co? Kuti mwaelenganya imibele ya matontonkanyo ya muntu uyo uwakuti anwa pa kamfukumfuku akalengama, kabili asha ako no kuya ku cishima icapangwa no muntu icabamo ifyula, naba malinso, no tuma wiggle-tails, elyo na fyonse ifyashala muli cena?

Nokumoneka tacimoneka mu mano ayatuntulu ukube calungama, lelo ifyo fine eflyo abantu bacita. Balisha Icebo, Akafukauka ka cine aka ntulo yakwa Lesa na Maka, nokuya mukunwa mu fishima, no kuicitila abene ifishima. Cimo cine ico bacitile lilya, nabacicita na nomba. Batila . . .

Atile, “Nabansha Ine.” Apa Atile, apa pali Yeremia 2:14, atemwa 13, ntile. Atile, “Nabansha Ine, ne Kafukauka ka Menshi ya mweo.”

⁶⁴ Nomba, twamona ifyo icishima caba. Twamona ifyo cikata. Twamona ifyo capangwa. Cintu icapangwa no muntu ico icifuma pa mutenge uwa fiko. Amenshi ayaponena panshi, yaponena pa mutenge uwa fiko, kabili yasamfya fye umutenge onse, no kuyasenda panshi ukupita mu mukondo uwapangwa no muntu, no kupita mu mupaipi uwapangwa no muntu, ukwingila mwi tanki ilyapangwa no muntu. No busali bonse bwakolonganina mukati mulya, elyo no—notushishi twa malwele naba malinso, ne

fyula, ne fintu fya mulundu, nga filya. Kabili, moneni, ni nama isha busali; utuma wiggle-tail, twalikalila. Ka wiggle-tail tekuti kekale mu menshi ayalengama. Nga aikalamo, kuti ya mwipaya. Afwile aba mu menshi ya cikalishi.

⁶⁵ Kabili e musango cabelamo na kutwingi utushishi ilelo. Tekuti wikale mu menshi ayalengama aya Mupashi wa Mushilo. E mulandu wineabela abakosa mukukane Cebo, no kutila, “Cilaipililika icine ceka. Tacaba fye nangu Cimo.” Nipa mulandu wa kuti bafwile bakwata umusango umo uwa cishiba ca menshi ya cikalishi umwakubutauka. Cacine.

E musango umo wine cabelamo ku fyula, na kuli ba malinso, na kuli ba tombolilo, ne fyaba ngefi. Fifwile fyaba ku nika nangu icishiba ca menshi ya cikalishi, ku kwikalamo, pantu e cifyalilwa ca fiko ukwikala mulya. Kabili tekuti mupilibule inama kano mwapilibula icifyalilwa caiko.

Kabili tekuti mulenge umuntu ukumone Cebo cakwa Lesa kano icifyalilwa cakwe nga capilibulwa; kabili ilyo icifyalilwa cakwe capilibulwa ukufuma ku fyo aba, kukuba umwana wakwa Lesa, no Mupashi wa Mushilo waisa muli wena. Mupashi wa Mushilo e walembele Icebo cakwa Lesa!

⁶⁶ Lelo Nacilalanda na cibusa musuma wandi, Dokota Lee Vayle, uuli muno ino nshita. Kabili untu asambilila sana amasambililo yafya kwa Lesa, eico kanshi ilingi tulakwata kumo—kumo ukulanshanya ukusuma sana pa Malembo. Uwacenjela sana.

Kabili inshita imo alinjipwishe ifyo naletontonkanya palwa cishininkisho icakubalilapo ica Mupashi wa Mushilo, “Bushe kulandila mu ndimi?” Papita imyaka iingi.

Natile, “Awe; nshilecimone co.”

Atile, “Nangu fye nine wine,” atile, “Nangu nasambilishiwe fyo.” Atile, “uletontonkanya bushe cinshi cingaba icishininkisho?”

⁶⁷ Natile, “Icishininkisho icapwililika ico ninga tontonkanya kutemwa.” Eico twatendeke ukulanshanya pali co.

Elyo kabili natontonkenye ukuti ico calyumfwike bwino sana eico naikatilile fye cilya, “Ngo muntu alikwata ukutemwa.”

Lelo bushiku bumo Shikulu, mu cimonwa, alimpindulwile. Kabili Atile, ukuti, “Icishininkisho ca Mupashi ni abo abenga pokelela Icebo,” te kutemwa, nangu ukulandila mu ndimi, lelo kupokelele Cebo.

⁶⁸ Elyo kabili Dokota Vayle asosele kuli ine, no kutila, “Ico caba ca mu fyalembwa,” atile, “Pantu, muli Yohane 14, Yesu atile, ‘Ilyo Wene Mupashi wa Mushilo akesa pali imwe, Akasokolola ifi fintu kuli imwe, ifyo Namisambilisha, kabili akamulanga ne fintu ifikesa.’”

Kanshi ico e cishininkisho icituntulu ica Mupashi wa Mushilo! Tataala Anjebapo icintu nelyo cimo icalubana ukufika na nomba. Ukuti, “E cishininkisho ca Mupashi wa Mushilo, ni uyo uwinga cetekele Cebo, nga cakuti wa Cipokelela.”

Pantu, Yesu tatile, “Ilyo Mupashi wa Mushilo akesa, mukalandila mu ndimi.” Tasosele ukuti, Mupashi wa Mushilo nga aisa, mukacita conse ica pali ifyo fintu. Lelo Atile, “Akabula ifi fintu Fyandi noku filangisha kuli imwe, noku mulange fintu ifyo ifikesa.” Kanshi ico e cishininkisho icituntulu ica Mupashi wa Mushilo, ukulingana na Yesu Umwine.

⁶⁹ Kanshi fyonse fi ifya kumfwa umfwa mu mubili elyo ne fintu ifyo abantu bakwata no kutwalilila ukulaikale fyo, kuti mwamona umulandu bacitile co. Mwamona, cisanguka icilonganino, nangu icishiba ca cikalishi, kabili takwakatale akube cilonganino icikapangwa pali-. . . Pa Cebo icapwililika icakwa Lesa. Tekuti cicite, pantu tekuti musonte atemwa mubunganye Lesa. Nakalya, mukwai!

⁷⁰ Umulandu wakutila, mwabule bumba lya bantu abo abenga cetekele Cebo, no kuleka batendeka akabungwe. Icintu cakubalilapo na mwishiba, mu nshita ya mwaka umo mwabe bumba lya ma Rickies mulya abo teti mucite akantu nelyo kamo nabo. Baikatilila, kabili tekuti mucitepo akantu nelyo kamo pali ici. Te micitile yakwa Lesa iyoo. Teyo, eico twaishibo kuti cilya cintu califwa. Kabili casanguke cishima, kabili cisanguke ncende umo onse engasuminisha pali *ici*, *cilya*, nangu *icibiye*, pakuletamo ba membala mulya, nangu ukuleka abantu ukwisamo.

⁷¹ Twasanga, uyu musango wa tendeke inshita imo, ku numa kulya mu nshiku sha bena Israele, ilyo baleimba ifi fishima. Kabili kwaliko umuntu ne bumba lya ba Farise abaimbile ifishima fimo. Kabili balikwete umuntu uwaleitwa Herod, kabili ali kasabankanya, kateka wa calo.

Kabili atentemwike aishile mukumfwa ku muntu uyo ushalesekaseka ne filonganino fyabo. Ali ni kasesema. Kabili takuli kasesema nelyo umo uyo uwakwete ica kucita pamo ne cilonganino, lelo balecipata. Uyu kasesema atendeke ukusosa,

“Mwitampa kusosa muli mwe bene, ‘Tuli na shifwe Abrahamu,’ pantu ndemweba nati Lesa ali na maka aya kupilibula aya mabwe ku kuba abana bakwa Abrahamu.”

⁷² Kabili balileteleko shimucindikwa umo ku kumumfwa. Kabili uyu shimucindikwa abulile umukashi wakwa munyina amupokolola, no kumupa. Kabili cinshi ico ulya muntu aendele ku cinso cakwe no kusosa? Batontonkenye ukuti aleyasuminisha, no kutila, “Nomba, mukwai, imwe, namukwata icipuna icisuma sana kuno lubali. Kabili mufwile uku. . . Natemwa sana mwaisa kuno ku kwisa ng’umfwa ilelo.”

Yohane ayendele fye no kufika mu cinso cakwe, no kutila, “Tecansambu kuli iwe ukukwata uyu mwanakashi.” Icintu ca kubalilapo ico asosele, amukalipile pa lubembu lwakwe.

⁷³ Mwamona, ifilonganino fipanga ifishima fya cikalishi umo abaume bekala pamo na banakashi, kabili abanakashi nabo ukulasekaseka, no kubeya umushishi wabo, no kufwala ba kaputula, ne fintu fimbi, no kulaita abene ukuti bena Kristu.

Lelo Akafukauka ka cine, halleluya, aka Maka yakwa Lesa, tekuti kekalemo mulya, pantu Yalakafukauka. “Nine Kafukauka ka Menshi ya mweo. Ba linsha Ine, ku kuya mukuimbila abene ifishima fimo.”

⁷⁴ Nomba, akafukauka ka menshi ya mweo, twasanga, ifyo akafukauka ka menshi ya mweo kaba? Natusanga ifyo icishima caba, nomba bushe akafukauka ka menshi ya mweo cinshi? Cishima icifukauka.

“Icishima icifukauka, cinshi co, Munyina Branham?”

Cishima ico lyonse cifuma panshi no kusunkila amenshi ya ciko kunse. Cena cifumfumuka fye inshita yonse. Cilaitila icine ceka. Lyonse fye ayapya kabili ayalengama, icishima ca kafukauka, akafukauka ka menshi ya mweo. Tacabe ca fwa nangu ukube cikalishi. Ca mweo, cena lyonse citwalilila ukulaipilibula, ukulaleta pa mulu ifintu ifipya inshita yonse, ukulaya fye pantanshi, ukulafuma ku fyuma fyaciko. Cifumya ifyuma fyaciko ukufuma—ukufuma panshi yaciko, icili e . . . e kafukauka kene ka menshi ya mweo ayafumina pa mulu. Cilaiwamye-cine; yasuma, ayalengama, amenshi ayasuma. Cilayafwilishe-cine; tamufwile ukulalolela imfula ukwisaisusha itanki lya ciko. Lyonse cifumfumuka fye, cipela fye amenshi ya ciko ukwabulo kulipilisha. Tamufwile uku cipompa, uku cishumba, uku cinyonga, nangu ukuikumika kuli cena. Kafukauka ka fye ka menshi ya mweo.

⁷⁵ Namwishiba, nga mwabula ifi fishima fya kale, mufwile uku cishumba noku cishumba, noku cishumba, nokupompa na fyonse, pakufumya utumenshi utunono tulya utwacikalishi. Huh!

Lelo Akafukauka ka Menshi ya mweo kayapela fye, ukwabulo kulipilisha, ukwabulo ku pompa, ukuikumikako, icili conse. Oh, ndi ne nsansa pali kalya Kafukauka! Ee, mukwai!

⁷⁶ Tacikabila ukukwata cakusushilako, ukufumyamo utushishi. Pantu, cilefuma panshi apashika, mulya mu Cilibwe, mpaka umwakuti tamuli utushishi mulya.

Tacifwile kukwata ulusamu lwa masambililo ukulapelela pali Cena, cacine co, icimusango cimo icapangwa ne sonde ica mano ya cilonganino ayapangwa no muntu; ukukweba, kuli shing’anga wa mashilu, nga cakuti naulinga ukulashimikila nangu iyoo. Tacakwata nelyo lumo ulwa pali sho nsamu

ishakowela ulo ulwakobama pali Cena. Kuti calufumyapo apo pene fye nga mwabikapo. Tekuti mucicite. Cilya cishima cilefukauka fye pa mulu, inshita yonse. Nga mwabikapo lumo ulwaisho nsamu, kuti caluposela kunse ku lubali lumo nangu ulubiye. Tacakwate nshita ya nsamu ya cilonganino pali cena.

⁷⁷ Tacikabila cicemeko, icakusushilako, ukupompa, ukusunkanya, nangu icili conse cimbi. Caba fye palya, cilefukaukila pa mulu. Tacishintilila pa mfula ya muli iyo ncende ukucisusha. *Imfula* ema “revival,” kwisa Kalya Kafukauka. . . Ekuti pali kalya Kafukauka ka Mweo. “Ukuli Icitumbi canama, eko ba kapumpe balongana.” Tamufwile ukupompa revival; tamufwile ukupompa nelyo fye cimo. Icintu fye cimo ico mufwile ukucita kwisa fye ku Kafukauka. Kaisulamo fye lyonse na menshi ayasuma, ayalengama, kabili takwaba ne mpela kuli Kena. Katwalilila fye ukulafukauka.

⁷⁸ Tamufwile ukuya ku cishima, no kutila, “Cisuma, nga yaloka no kupongoloka ukufuma pa butala, tukakwatako yamo aya kunwa.” Mwamona? Iyee, iyee! Teyo. Cilya cishima ca kafukauka cilefumfumuna ayasuma, amenshi ayatalala inshita fye yonse. Kuti mwashintilila pali cena. Tamufwile ukutula, “Cisuma, nalaya kulya ku cishima ici ica kale. Emo twalenwa kale, nomba papite nshita apo yalokelemo. Ndemweba, limbi kuti calikama.”

⁷⁹ Ifyo fine e fyaba ne misango imo iyi yapangwa no muntu. Kuti waingilamo, nga cakuti naukuate cintu cimo icikulu icilecitika, ibumba ilikulu ilyakushitisha ifintu fimo, nangu—nangu umusango umu uwa cintu cimo icilecitika, imitebeto ikulu ne fintu fimbi ukulacitika, ifyangalo fya bunco, ne mitebeto mu miputule ya panshi, na fyonse, kuti limbi mwasanga ing’anda iyaisula.

Lelo uko mwingaya uko kalya Kafukauka kafukaukila pa mulu, lyonse, abantu baba kulya balepoka ayasuma, amenshi yakunwa ayatalala. Kuti washintilila pali Kena! Mwatila, “Tabatala abakwatapo ukupuputulwa pa myaka ikumi.” Nga waikalilila kuli kalya Kafukauka, Kena lyonse kalakwata ukupuputulwa ukutwalilila.

⁸⁰ Kwati fintu Welshman umwaiche asosele. Nangu, inshita imo ilyo bakwete ukupuputulwa kwa kwa Welsh ilyo kwalecitika, kwali bashimucindikwa bamo abafumine ku States. Bamo aba ba Dokotala wafya Bulesa balileko kulya ku Wales, ku kufwaye ncende elyo no kwishiba palwa ici conse. Eico balifwele ifikolala fyabo, no tusote twabo, elyo baile baleenda mu musebo.

Elyo kwaishile kapokola umwaiche kuntanshi, alesunsha ne nkoto yakwe iinono iya kale mu minwe yakwe, alelisha no munsoli, “Pa lupanda apo Umupusushi wandi afwilile, palya apo nalilile ku kusambwa ukufuma ku lubembu; palya Umulopa washingilwe ku mutima wandi, ululumbi kwi Shina Lyakwe,” aleenda mu musebo.

Eico batile, “Uyu amoneka ukuba kapepa. Twalaya tumwipushe.”

Elyo batile, “Mister!”

Nao atile, “Nishani, mukwai?”

Atile, “Twishile kuno ukufuma ku United States. Tuli nkombe. Twishile kuno ku kufwailisha palwa kupuputulwa kwa ci Welsh, iyo ileitwe fyo. Tuli ba Dokotala wafya Bulesa, eico twishile kuno ku kwisa imona.” Atile, “Tulefwaya twishibe uko ukupuputulwa kubelele, elyo nomo ilecitikila.”

Atile, “Mukwai, na mufika. Nine wine ukupuputulwa kwa kwa Welsh.” Ameni! “Ukupuputulwa kwa kwa Welsh kuli muli ine. Pano pene epo ibelele.”

⁸¹ Ifyo efyo caba nga waikalila kuli kalya Kafukauka ka Menshi ya mweo. Kaba fye aka mweo inshita yonse, ukulapongoloka fye lyonse, lyonse kabili lyonse kabili lyonse. Takwabe mpela kuli Kena. Tekutila, “Kabiye kamone nga cakuti amenshi yamo, nga twalikwatapo imfula nomba line,” ico teco iyoo. Ni kalya kafukauka ka Menshi ya mweo. Nge fyo nsosele, Kapela amenshi yakako ku bupe fye.

⁸² Tamufwile ukubika ifisamu pali Kena, ukufwailisha; ifisamu fimo ifya masambililo, ilyo tamulamutuma ukuya mu kushimikila, no kumona nga cakuti alasopela bwino amashiwi yakwe, ala yasosa bwino, nga alabomfya bwino ba noun naba pronoun bakwe, na fimbipo, naba adjective. Abengi pali balya tabaishiba nefyo fyaba, lelo nalyo line aleikala pa Kafukauka cimo cine, mwamona, cimo cine.

⁸³ Takashintilila pa mfula ya mu ncende kabelamo, ukukesusha, nangu ukupuputulwa ya mu ncende iyo, kuli kena. Takafwile ukucite co, pantu Amaka yakako no kupwililika kwa kako fyaba fye muli kena. Mulya e mwabe Cebo, Amaka Yakako Akene! Ilyo umuntu nga Acipokelela mu mutima wakwe, Calikwato kupwililika kwa Ciko. Calikwata amaka ya Ciko. Yaba mulya mwine mu Cebo Icine, ukulaleta Umweo.

⁸⁴ Israele aleti nga afumako kuli Cena, ninshi kuponenwa no busanso. Inshita yonse balefuma kuli Cena, baleponena mu busanso.

Cimo cine nefyo tucita na nomba. Nga ukupuputulwa kwataluka ukufuma kuli Cilya, ninshi takuweme iyo. Yaimbile ine fishima fimo, kabili, nangu ifishima fya cikalishi fimo, palya pene no kupita yapita.

⁸⁵ Lelo lyonse Alebafwa. Ukuilishanya pali Bemba wa Kashika, nomba ilyo bailishenye... Ilyo, muli ifyo fyonse, Alilaile, alibalaile ubulayo. Nga alibabwekeshemo palya pene, ukulingana nefyo twingacimona; lelo Alilaile ukubatwala kwi shilya kulya.

Cinshi ico Acitile? balya abana bakwa Israele, Alibapekanishishe Intumba ya Mulilo na fyonse, ukube cishininkisho, kasesema wabo. Kabili ba batungulwilwe kunse kulya ukuya kuli bemba. Kabili, lyonse, kulaba ubwafya ubu Cimina. Eico kwaishile Farao ne fita fyakwe. Kabili namwishiba ifyo Lesa acitile? Apatwile fye cilya icakashika, icishima ca cikalishi.

Bemba Wafwa e cintu cimo icafwisha sana muno calo. Aliba uwafwa icine cine. Aliba icikalishi. Icintu nangu cimo tekuti cikalemo.

Kabili ali upatwile no ku balubula, kwi shilya limbi. Abatwele uko bashifwile ukuba abakakwa ku cintu ca musango nga ulya.

⁸⁶ Mu matololo, basangile ukuti ama tanki tekuti yashintililwepo iyo; yalikamine. Basangile, balaendauka ukufuma ku cilindi ca menshi cimo no kuya ku cibiye. Ilyo bali mu matololo, balefwa ku nsala, pa mulandu wa menshi ya kunwa. Kanshi kuti nga baya kuli ili tanki kuno, icishiba; calikama. Baya ku ncende imbi; calikama. Kanshi tabatontonkenyepo no kutila bakasangapo aya kunwa.

Elyo nomba pa ncende iyo ishaenekelwe no kwenekelwa mu ciswebebe conse, baishilesanga amenshi. Yali mu cilibwe. Yali mu cilibwe. Incende iyo umuntu ashingenekela ukusangamo amenshi, kuti yaba ni mu cilibwe icauma pakati ka ciswebebe. Lelo, moneni, Lesa alacite fintu mu musango ulya. Mu ncende sana sana iishenekelwe, mu nshila iyaibela sana sana. Neci eco tukwata lyonse.

⁸⁷ Batontonkenye ukuti ufwile ukukwata icilonganino icikalamba, capamo, no kuleka bonse baisesa pamo no kukwate bumba ilikulu ileenda enda fye, na fimbipo, no kukwata iminshipendwa ya bantu ukwampana pamo, na bonse nge *fi*, pa kukwata ukupuputulwa.

Limo limo Lesa abula fye umuntu umukote umwaiche uushaishiba naba ABC bakwe, kabili mulya mwine mukati ke bumba lya bantu abasha sambilila abo abashaishiba na ukulekanya ukuboko kwabo ukwa kulyo nangu ukwa kuso, kuti Aimya ukupuputulwa ukwingatenkanye calo. Ali citile mu nshita yakwa Yohane. Alicitile mu nshita sha ba kasesema. Tapali nangu umo pali bena, nge fyo twaishiba, uwali uwasambilila, lelo Lesa alebabula no kucita icintu cimo pamo nabo.

⁸⁸ Muli ici Cilibwe mwafumine amenshi. Ali e Cilibwe. Kabili Aebele ici Cilibwe, kabili cifwile caumwamo. Kabili Apele ayengi ayapwililika, ayalengama, amenshi ayasuma kuli onse uyo uwinga nwa. Apuswishe bonse abo abanwene ukufuma muli Cena. Icalungatana fye bwino na Yohane 3:16.

... Lesa atemenwe isonde, ukwa kuti apele Umwana wakwe uwafyalwa eka, ... onse uumutetekela eonaika, lelo engaba no mweo wa muyayaya.

⁸⁹ Lesa aumine cilya Cilibwe, pa Kalbale. Ubupingushi bwesu bwali pali Wene, ukuti ukufuma muli Wene mwingeshila Umupashi wa Mweo uyo uwingapela imwe naine Umweo wa Muyayaya. Ulya e mulumbe uwapwililika uwa Cena, mulya muli aya matololo.

⁹⁰ Tabatalile abatintapo, ukwimba, ukupompa, nangu icili conse; ku kumako fye ku nshila Yakwe iya pekanishiwa, ukwabulo kulipila. Ilyo, bashali na kwimba ukufuma mu cishima. Tabali aba kuyatintila kunse mu mbeketi. Tabali no kukwata icakushumbilako icakutapilako. Bali bakunwako fye epela.

Kabili efyo caba na nomba line. Tau fwile ukuilunda ku cintu nangu cimo. Taufwile ukuya panshi pa cipailo no kucite cintu cimo, ukulacipompa. Taufwile ukulasose shiwi limo line imiku ne miku, mpaka wakwata ne cimfulumfulu ca cilimi. Icintu fye cimo ico ufwile ukucita kunwa fye kuli Wene, ukwabula ukulipila, inshila yapekanishiwa na Lesa. Takuli ku pompa, takuli kusunka, nangu fye cimo; kubulako fye kuli Cena, ukwabulo kulipila. Tapali nangu cimo ico ufwile ukucita; ku kumako fye kuli Cena. Ekutula, ku Citetekela fye. Ifyo efyo ningalanda palwa cena.

Tabatalile abacitapo icintu nelyo cimo palwa cena. Tabatalile abacimba. Tabatalile abekala panshi no kulila ubushiku bonse, palwa cene. Bakumineko fye kuli Cena; calyuminwe no kupekanishiwa. Ico cishinka.

⁹¹ Ndelolesha pa mwaume umo nomba, uwikele ku numa ya muputule uno. Ndeibukisha nalemwebe co, pa butala bwa kale ubushiku bumo, lwapa mukondo.

Elyo atile, "Lelo nshaba bwino."

⁹² Natile, "Ninjishiba tawaba." Kabili natile, "Nangu nine wine, nshaba." Lelo natile, "Ulelolesha pafyo waba. Kabili leka ukulolesha pafyo waba, no kulolesha pafyo Wene aba."

Atile, "Nga cakuti naleka fye ifi fi fwaka, Munyina Branham, ine—ine—ine nkaba umwina Kristu."

⁹³ Natile, "Wikafileka. Uleesha ukuba umusuma elyo panuma ukwisa kuli Wene. Taishile mukupususha umuntu umusuma; Aishile mu kupususha abantu ababi abo abaishibo kuti babi."

Atile, "Cisuma . . ."

Natile, "Umfwa, taufwaya ukuya ku mbo, bushe ulafwaya?"

Atile, "Awe."

⁹⁴ Natile, "Cisuma, taufwile ukuyako iyo. Alifwile pakuti iwe wikayako."

Atile, “Cinshi ico mfwile ukucita?”

Natile, “Tapali. Caba fye icayanguka.”

Atile, “Lelo nga cakuti fye Ninga . . .”

⁹⁵ Natile, “Uko waya kabili, wabwelela kabili kuli ulya fwaka. Leka ukutontokanya pali uyo fwaka. Uleibukisha fye, uletontokanya pali Wene, ifyo Acitile, ifyo Aba; te fintu iwe waba. Tawaba umusuma iyo; kabili tawatalile aubapo, kabili tawakatale auba. Lelo, ifyo Wene aba, Wene Eka fye!” Kabili natile, “Nomba, icintu fye cimo ico ufwile ukucita; nga Alibulile icifulo cobe kulya, iwe ufwile fye ukupokelela mu kuitemenwa ifyo Acitile. Icintu fye cimo ico ufwile ukucita ku cipokelela fye.

“Cinshi,” atile, “ico cayanguka. Nalacite fyo fine.”

⁹⁶ Natile, “Kuno kuli akamana.” Mwamona? Nalimuletele kuno no kumu batisha mwi Shina lyakwa Yesu Kristu.

Bamo abantu emo bali muno na bekala, kabili ine—ine ninjshiba balyumfwile ukunseka pa kucite co, lelo nalishibe ico nalecita. Nalimwenemo icintu cimo icituntulu muli ulya muntu. Nalicimwenemo mulya, kabili nalimusendele no ku mu batisha mwi Shina lyakwa Shikulu Yesu.

Kabili, ilyo twacitile co, tapapitile nshita iikalamba pa numa ya ico mpaka naisaya ku ng’anda ya mwana wakwe umwaume. Twamwene i—icimonwa ca cimuti ninshi cilekontoka pa ncende imo, no muntu apona, apana aifune ne numa. Ba mutwala mu cipatala. Kabili bulya bwine bushiku Shikulu alisokolwele, kuli ine, apo pene epapwilile ba fwaka.

Eico ubushiku bwa konkelepo afwaile fwaka. Natile, “Nalamushitila cikatonni ca fwaka no kumutwalila. Mulelolesha fye no kumona, inshiku shakwe isha fwaka shalipita.” Ukutula palya pene tatata asepapo nelyo umo, kabili tatata afwayapo nelyo umo ukutula palya pene. Lesa!

⁹⁷ Moneni, icintu icakubalilapo ico ufwile ukucita kwisa kuli kalya Kafukauka. Ufwile ukwisa kuli yalya Menshi, ukwishibo kuti tapali nelyo cimo ico wingacita. Cintu Akucitile. Taufwile ukwimba; taufwile ukupompela kunse; taufwile ukuleka ici; taufwile ukuleka *cilya*. Icintu fye cimo ico ufwile ukucita kuya fye kulya no kunwa. Epela. Ngoli ne cilaka; nwa!

⁹⁸ Nomba, Ali Cilibwe. Lesa Amumine pa mulandu wesu, kabili Apele mu bwingi amenshi ayasuma, ayalengama. Alapela na nomba, ilelo, kuli onse uyo uwinga cetekela. Ulu e luse Lwakwe, cacine, ku bantu Bakwe, ifwe.

⁹⁹ Kwalibe cintu cimo icaba kwati ni lilya, kwati bantu ba lelo, abaiteyanya mu kupokelela ico bengapoka, lelo tabafwaya ukubomba umulimo uuli onse mukubwekesha. Israele ali uwaiteyanya mu—muku nwa ukufuma mwi libwe nomba, lelo tabalefwaya uku bombela Lesa umulimo Wakwe uyo uwalefwaikwa kuli Wene.

¹⁰⁰ Kabili Wene lyonse Alatabombela. Namwishiba, no kupema tekuti tupeme ukwabula Wene. Tekuti tupeme ukwabula umulimo wakwa Lesa. Efyo twaba abashintilila pali Wene. Lelo, cibe, ifwe nga twaesha ukucita ni cikanga citupandule pa bili, uku mucitilapo cimo Wene. Atwipusha ukuti tucitepo icintu cimo, kabiye kamone umuntu umo, kabiye kapepeleleko umuntu umo, kabiye kafwilisheko umuntu umo, cikanga citufungaule, pa kucicita. Lelo tatufwaya ukucita icintu nelyo cimo kuli Wene ica kubomba.

¹⁰¹ Ica kuilishanyapo Cakwe cali cakuti, “Basula Ine, Icebo; no kupokelela icishima icatobeka, mucifulo. Ukupokelela . . . Basula Ine, Akafukauka ka Mweo, Akafukauka ka Menshi ya Mweo; kabili bafwaya ukutemwapo ukunwa mu cishima ca cikalishi.” Kuti mwaelenganye co?

¹⁰² Kuti mwaelenganya umuntu nombamba, uwakuti, *pano* pali icishima ca kafukauka cilefumya ayasuma, amenshi ya mwi libwe lya nswakala, ukufuma palya pene panshi ya mabwe, panshi palya mu ncende sha mucanga, elyo na mumbipo, ayatalala kabili ayasuma nganshi; nombamba atemwapo ukunwa mu cishima icili kulya, ico ica samfya umutenge wa butala, ne fintamba, na pafikulwa fyonse ifya panshe ifyaba pa ncende? Kabili no kuya fibika muli cilya cine cishima mulya, umo ukutonaila kwa menshi yabwelela no kupongolokela, ukufuma pa butala, amatanga pamo na macinka, elyo na fyonse ukupongoloka ukubwelela mulya mwine mu cishima, nombamba elyo tulfwaya ukupoke- . . . ukunwa muli ico ilyo tatulaya kuli cilya cishima ca kafukauka? Kufwile kwabe calubana mu matontonkanyo ya uyo muntu. Ico cacine.

¹⁰³ Kabili lintu umwaume nangu umwanakashi abule cilonganino mu kwiminina kwabo, ico icisuminisha umushishi uwaputulwa, ukufwala ba kaputula, ukupenta kalaso, na fimbi fyonse ifya musango yu, elyo no musango umo uwa—uwa programu, na fyonse ifi ifya kusekaseka, no kuya ku ncende sha bwa ngalo bwa bowling, elyo—elyo no buwelewele bonse bwaba kulya, no kusuminishe fya musango ulya; no kutemwishapo ifyo ukucila ifyo batemwa Icebo cakwa Lesa ica musango wa kale ico iciputaula no kufukula, no kusangula ba namayo ukuba abanakashi, no kubabula no kubalenga ukufwala bwino no kulacite fintu bwino, no kubule mishanga naba fwaka, ukulapa no kutipwila, ukubepa no kwiba, ukufifumyapo pali iwe, ne calo conse ukucifumya pali iwe, no ku kupela Icintu cimo ico ica ku kwikusha icapwililika. Mulandu nshi umwaume nangu umwanakashi enge lla ku cintu ca musango uyo ukufwaya icisansamushi? Kuti wasanga shani icisansamushi muli ico?

¹⁰⁴ Kuti wasanga shani amenshi ayasuma ukufuma mu cishima ca cikalishi? Mulandu nshi umuntu . . . Nga cakuti umuntu aya ku cishima ca cikalishi ku kufwayako aya kunwa, ilyo kuli ne

cishima ca kafukauka ica cenamafye, kuti mwatila, “Kwaliba icalubana mu mano ya ulya muntu.”

Kabili nga cakuti umwanakashi nangu umwaume aya ku cifulo ca musango ulya ku kufwaya icisansamushi, palibapo cimo icalubana lwa ku mupashi kuli uyo muntu. Tabafwaya Icebo. Cilangisha fye ukuti imibele yabo icili ya kwa cula, nangu tombolilo, nangu icintu cimbi, cacine co, cimo ica musango yo icatemwa cilya cishima ca cikalishi, pantu filya fya musango ulya tekuti fikale mu cishima ca Menshi-ayapya. Tekuti fikale; Menshi ayapya. Tekuti fikale.

¹⁰⁵ Nomba, ukuilishanya kwali ukuti, “Bali Cishile.” Kabili ne lelo line balicita icintu cimo cine.

Nomba lolesheni ku mwanakashi pa cishima. Cisuma, aishile ku cishima cakwa Yakobo, kabili aletapa amenshi lyonse kulya, ku cishima cakwa Yakobo. Lelo icishima cakwa Yakobo, icilonganino, nge fyo twinga ciita, pantu ena aimbile fitatu; kabili neci e waimbile. Nomba, umwanakashi alikwete ilyashi ilikalamba. Atile, “Nomba, shifwe alimbile ici cishima, Yakobo. Alenwa ukufuma muli cena, ne ng’ombe shakwe shalenwa muli cena, na fyonse. Bushe ico te cisuma?”

¹⁰⁶ Atile, “Lelo amenshi ayo uletapa umo, ukekatwa icilaka kabili, ukubwelela kabili kuno mukutapa. Lelo,” atile, “Amenshi ayo ndekupela Kafukauka, Kafukauka akafumfumuka ukufuma mukati, kabili tekuti wise kuno muku Yatapa. Yali fye pano pene naiwe.”

¹⁰⁷ Moneni. Lelo ilyo umwanakashi asangile ukuti Akafukauka ka mu Fyalembwa kasosa kuli wene, ku cishibilo ca mu Fyalembwa ico alelolola, ashile ilya micitile ya cilonganino iyakwa Yakobo kabili tabweleleko kuli yene libili iyo, pantu asangile Ilibwe line line. Mwamona? Abutukile mu musumba. Alekele ulubembu. Tali kabili umwanakashi uwakowela. Atile,

“Iseni, mumone Untu nasanga, Umwaume Uunjebele ifintu ifyo nacita. Bushe Uyu te Kristu wine?” Ena . . . Cilya cishima limbi kuti cali fye bwino; calibombe umulimo wa ciko. Nomba ali pa Kafukauka ka cine. Icishima lilya lyonse cali fye bwino mpaka lintu Akafukauka ka cine kaiswiwe. Nomba ilyo Akafukauka ka cine kaishile, icishima calufishe amaka ya ciko. Asangile ukuti kuli incende imbi iisuma iya ku nwako.

¹⁰⁸ Na kabili eko ili ncende iisuma. Eko ili ncende isuma, no mo ni muli Kristu. Muli Saint Yohane 7:37 na 38, Yesu atile, pa kulekelesha kwa mutebeto wa nsakwe, “Ngo muntu aumfwe cilaka, ese kuli Ine, anwe.”

Bonse balesekelela. Balikwete ukufumfumuka kunono ukwa menshi yalefuma pe samba lya cipailo, kabili—kabili palya bonse balenwa kuli aya, mu kusefya, ukwa—ukwa mutebeto. Elyo batile, “Ba shifwe banwene ukufuma mwi libwe lya mupashi mu matololo.” Mwamona, bali iifukwilile abene icishima, amenshi

yamo aya cikalishi ayo bapompele panshi ukufuma ku ncende imo, no kuya fumisha pa mulu pe samba lye tempele palya. Kabili bonse balelongana pali aya yene menshi no kunwa, no kutila, “Imyaka yapita, ba shifwe ba nwene mu matololo.”

Yesu atile, “Nine lilya Libwe lyali mu matololo.”

Batile, “Twalile manna ukufuma mu Muulu, na Lesa aliiponeshe panshi.”

¹⁰⁹ Atile, “Nine ulya Manna.” Wene, kalya Kafukauka, aiminine pakati kabo. Ulya Mukate wa Mweo waiminine pakati kabo.

Lelo nalyo line tabalemufwaya. Batemenwepo ukuba ne cishima cabo; pantu, umuntu e wa pangile ici, nao Lesa atumine Cilya. Ubo bwine e bupusano. Baimbile abene ifishima!

¹¹⁰ Atile, “Ngo muntu aumfwe cilaka, ese kuli Ine, no kunwa.” Wene e kalya Kafukauka.

Kabili nga fintu Ilembo lyasosa, “Munda yakwe mukalafuma utumilonga twa Menshi ya mweo.” Oh, Wene e cilya cishima ca kafukauka! “Ukufuma munda yakwe, nangu mukati na nkati kakwe, mukalafuma utu milonga twa Menshi ya mweo.”

¹¹¹ Wene e cilya Cilibwe mulya. . . Ilyali Ilibwe lyakwe Hagar, mu nshita ya busanso; ilyo umwana wakwe ali mupepi no kufwa, ilyo atamfiwe ukufuma mu nkambi, elyo ali kunse kulya no mwaice Ishmael. Amenshi yakwe, mu cishima ico alesenda, yalipwile. Eico alalike umwaice Ishmael panshi; no kwendelelako pa ntanshi, intamfu ngo kuposa kwa buta, elyo alilile, kabili, oh, pantu talemufwaya ukumona uko umwana alefwa. Elyo apo pene, Malaika wakwa Shikulu alisosele, ilelo asangile Beer-Beersheba, i—icishima kulya icalefumfumuka, na nomba line cilafumfumuka ukufika no bwa lelo. Wene ali ni Beer-Beersheba wakwa Hagar, Icilibwe kunse kulya mu matololo.

¹¹² Caliminine apa mu Kafukauka akaiswilemo Umulopa, pa bushiku bulya, ukwiminina mulya mwi tempele. [Tepu yalifutika—Ka.] . . inshita ya cipupu. Muli Sekaria icipandwa 13, Wene ali Akafukauka kalya akaiswike mu ng’anda yakwa Dabidi, ku kusamba, kabili ku (lubembu) ku kusamba kwa lubembu. Ali e Kafukauka kalya. Kabili mu Malumbo 36:9, Ali Kafukauka ka Mweo aka kwa Dabidi. Na nomba line Acili kalya Kafukauka mu ng’anda yakwa Dabidi.

Kabili Wene eo uwamishikakulo, mu mutima wakwe palya. Uwa mishikakulo atile:

Kuliko Akafukauka akaisulamo Umulopa,
Ukufuma mu mishipa yakwa Imanuele,
Nga babembu baibilamo panshi,
Balafutwa ku milandu yabo yonse.

Wene e kalya Kafukauka ka Mweo, Akafukauka ka Menshi. Wene e Cebo cakwa Lesa.

113 Abantu ba shino nshiku sha mpela naba Musuula, Icebo cacine, Amenshi ya Mweo; kabili na baifukwila abene ifishima fya cilonganino; eico, na kabili, na bafukula, nabemba!

114 Kabili nomba twasanga, bakwata ifyatobeka bakwate fishima ifyatobeka. Elyo kabili ici cishima caisulamo fye utushishi twa malwele utushitetekela, ukuitakisha kwa kukana tetekela, ama programu ya masambililo, elyo na fimbipo, ifyapusana na malayo yakwa Lesa. Niba katwishika wa Cebo.

115 Nomba, ifi fishima ifyo bakwata, Baibele yatila, fyali “ifyatobeka.” Icishima *icatobeka* cishima “icisuuma,” kabili icitonya kunse. Finshi ifyo cilecita? Ciletonesha mu mukanda wa bukapepa uwitwa World Council Of Churches. Kabili no mu emo icishima catobeka cilebatwala, bonse pantu naba Musuula, kabili naba. . . Akafukauka ka Menshi ya mweo; no kupanga ifi fishima.

116 Ukwimba inshila ishikalamba isha ma seminario isha kusambilililamo, amasambililo, elyo na fimbipo. Uyo e musango wa fishima ifyo baleimbe lelo, ukuti umuntu afwile ukukwata Ph.d., nangu LL.D., nangu Bachelor wa Art, nangu cimbi, ilyo talati aye na mukushimikila. Ifishima ifyo ifyaisushiwamo na masambililo ya pa mibele yakwa Lesa ayapangwa no muntu. Bala batwala muli aya masukulu yakalamba aya masambililo, elyo mulya mwine babika muli bene ifisambilisho fya pa mibele yakwa Lesa ifyabo ifyapangwa na bantu, elyo ba batuma ukuya ne fyo fine. We bushiku we ubo tuleikalamo, ifishima ifyapangwa no muntu! Takuli ubwafya ku. . . E mulandu wine ici cintuabela i—icanunka, Oh, iyee, ni pa mulandu wakuti abantu banwa muli cilya.

117 Kabili abantu ilelo nga balefwaye nsansa, cinshi ico bacita? Abantu, mucifulo cakupokelela insansa shakwa Shikulu, balukila ku kubembuka, pa kukwate nsansa. Abantu abaya ku calici no kuitunga ukuba ababomfi bakwa Kristu, ilyo baumfwo mwenso saana bali nokusonteka fwaka. Kabili nelyo ba—ilyo bafwaya uku—ukukwatako ukusansamuka, bafwala utwakufwala twabo utwa bupulumushi no kufumina panse no kula kwempa icani ilyo abaume balepita mupepi, pakuti balebacebusha mu munsoli. Balacita ifili fyonse pakuti balumbuke. Bafwaya ukulamoneka nga bakapanga wa mafilimu. Isho e nsansa shabo.

Cibe, Yesu atile, “Nine kufula kwabo.”

Umulandu baila kuli ifi, pantu tabafwaya ukunwa kuli kalya Kafukauka. Bali Kasuula. Tabafwaya ukunwa kuli Kena. Bailundanya ku misanga imo iyapangwa no muntu, umusango umo uwa cishima ico icaisulamo imisango yonse iya fintu ifya cikalishi, pakuti batwalilile filya fine.

118 Mailo, twalisenda abaice pa mumana, nangu ndecetekela cali ni pa Cibelushi ulucelo. Twaile kulya; Billy ali mu bwato

aleloba. Kabili twasendele abaice kulya, umwishikulu wandi umwaume umunono na bonse, umwana wandi umukashana, elyo no mwana wandi umulumendo umunono, kabili twaile palya pa mumana ku-kukwenda mu bwato. Kuti wafilwa no kwenda mu bwato pa mumana, pa mulandu wa busali, ifiko, abantu ba busafya palya pa mumana, abali fye ubwamba lubali no kulacencena. Ubwato bwaishile pitila lubali lwa pali ifwe, ibumba lya baice ikumi na babili-, utulumendo twa myake kumi-na-ine, cilaumo umo ali ne cikopo ca bwalwa mu minwe yabo, elyo na fwaka. Beta neco “ukukwatako ukusansamuka.” Oh, iyee! Kuti cabapo ukufika lilali cino calo, ne micitile ya musango nge yo?

119 Nomba pakuipokolola abene ku matontonkanyo yakuti ilyo ba kafwa bakaya ku mbo, icintu ico bacita, balaya no kuya ilunda kuli cimo icapali ifi fishima fyapangwa no muntu. Kanshi ulya musango umo wine uwa bantu baba muli cilya cishima. Te cimbi lelo libumba lya fiiko, ilya ba wiggle tails abakowela aba mu calo. Kabili baisansha abene kuli ico pantu, nga fintu mayo umukote alesosa, “Ifyuni fya masako yamo fipupukila pamo.” Tabafwaya kwisa ku Kafukauka no kusambwa ukufuma kuli ulya mweo wa lubembu. Bafwaya ukwikala fye kulya kwine kunse, no kwikatilila fye ku bunte bwa kuti bena Kristu. Mulandu nshi? Balipilibuka no kufuma kuli Wene, Akafukauka ka cine aka nsansa, Umweo, Umweo uwapwililika ne cikushi. Uyo e mulandu bacitile fyo, pantu bafwaya ukuilundako. Balikwata umusango umo uwa bantu kulya abacetekela muli filya fintu.

120 Kuno kwine tapapitile saana inshita, Munyina Fred elyo naine, na Munyina Tom, ibumba lyesu twaile ku calici caba Baptist icaishibikwa sana mu musumba wa Tucson, ukuyamona nga cakuti tekuti tusangeko tumo tumo utunono uto utwinga tupelako limbi ukumfwako fye imyumfwile iipya panono. Elyo kapyunga alilandilepo icintu cimo cimbi palwa bantu mu Egupti, ilyo bafuminemo balelya garliki elyo na fimbipo, balefwayo kubwelelamo kabili no kuya mu kulya filya. Atile, “Ico cintu cili fye nga bantu ba lelo.”

Kabili, ifwe, bonse twatile, “Ameni!” Nshatala monapo ibumba nga lilya! Icalici lyonse lyalekele ukulolesha kashimikila no kulolesha ku numa ukumona uwatila “ameni.” Cali batinishe ubwa kufwa. Tabaishibe umo calolele.

Ilyo, Dabidi atile, “Welesheni icongo ca nsansa kuli Shikulu. Mulumbeni pa masese! Mulumbeni pamo na malimba! Lekeni conse icipema cilumbanye Shikulu. Kabili imwe lumbanyeni Shikulu!” Lesa asansamukila mu bantu Bakwe. Lekeni bonse abasambilishiwa, batile, “Ameni,” ilyo icili conse casoswa mukulungama.

¹²¹ Mulandu nshi ushingafumina kuli iyi micitile ne fishima fye sonde, no kwisa ku micitile ya cishinka iya kwa Lesa, iili cishima ca kafukauka, Yesu Kristu? Cinshi ushingapilibukila kuli Wene, uko Lesa aba kapela wesu wa nsanse shingi, kapela wesu uwafingi mu malumbo, kapela wesu uwafingi mu cikushi? Ukutekanya kwa mishipa yandi kufuma kuli Lesa.

Ilyo nanakuka, nsanga icikushi candi muli Kristu, temuli fwaka, te mu fintu fya mu calo, te mukuilunda mu fisumino fimo; lelo ni mukusanga Wene, Icebo ca bulayo ico Atile, “Nga naya, Nkabwela kabili mukumusenda.” Nsanga insansa shandi muli co. Wene e Nsansa shandi.

¹²² Balalande lelo, pa kuilundanya kuli ifi fintu na pa kupanga ici cilye ca World Council of Churches, ukuti bali no kupanga icifulo icawamisha icakwikalamo. Ukulingana ne tontonkanyo lyandi ilya bufuma cumi, bali no kupanga icifulo icawamisha ica kubembukilamo. Ico cili fye. . . Conse fye lubembu, nalyo line; te cakwikalamo, lelo cakufwilamo. Ukupanga incende yaciko iya kubembukilamo—ukubembukilamo, mu cifulo cakwikalamo.

¹²³ Icintu conse icaba kunse yakwa Yesu Kristu ne Cebo Cakwe ica Mweo cishima icatobeka. Icili conse icesha ukupyana pali Cena; icili conse wesha ukucita pa ku kuletelo mutende, conse ico wesha ukucita pa ku kuletela icisansamushi, umusango onse uwa nsansa isho upokelela ukufuma mu cintu cimbi, nge cakupyanishapo pali Ici, cishima icatobeka icaisulamo ubusali. Wene alapela icikushi icapwililika.

¹²⁴ Ndeibukisha kuno, inshita sha lusuba ishingi isha pitapo, nafumine ku mwinshi wa kulukungu. Kwali umulumendo umo kunse kulya uwatile kuli ine, atile, “Namwishiba, umulandu iwe usosela lyonse pa banakashi filya ukufwala ba kaputula balya elyo ne fintu fimbi,” atile, “nico uli mukote.” Atile, “E mulandu walenga.”

Natile, “Mona kuno. Uli ne myaka inga iwe?” Atile, “Amakumi yabili na cine lubali.”

¹²⁵ Natile, “Ilyo nali umwaice ne myake ingi iyacepako payo ukwete, naleshimikila pa cintu cimo cine.”

Nalisanga Akafukauka ka cikushi. Wene e cakaniko candi. Ameni! Cikulu fye Alepela ico, ubo bwine e busuma. Uyo e wandi. . . Uyo e mulimo wandi, kulolesha pali Wene, ukumona umulimo wa kuboko Kwakwe no kumona ifyo Alecita. Takwaba akafukauka kambi ako Naishiba!

Oh, ukupongoloka ukusuma,
Uyo uulembutisha tutu nge mfula yabuta;
Takuli Kafukauka kambi naishiba,
Takuli kano Mulopa wakwa Yesu.

Kuliko Akafukauka akaisulamo Umulopa,
 Ukufuma mu mishipa yakwa Imanuele,
 Umo ababembu bebilamo panshi ye lyeshi,
 No kufutwa ku milandu yabo yonse.

¹²⁶ Ndemweba, takwaba kafukauka kambi naishiba kano kalya Kafukauka. Kalinsambile ine ilyo nali ne fiko. Kalansunga uwasambwa, pantu ndafwaya ukwikala palya pene pali Kena, ukunwa aya Menshi aya pya ayo ayesusha umweo wandi ne nsansa.

Kuti naba uwatompoka, no kumfwa ukuti tekuti ntwalilile, umuku naumbi, tekuti nyende ukuya nelyo kumo; lyena kuti Nafukama panshi no kushimpa umunwe pa bulayo, no kutila, “Shikulu Lesa, Nimwe maka yandi. Nimwe cikushi candi. Nimwe fyonse-muli-fyonse wandi.” Kuti natendeka ukumfwa Icintu cimo ukulabilauka ukufuma mukati kandi mulya. Nafuma na muli cena.

¹²⁷ Nge fyo ncilile pa myaka amakumi yasano, kuti nashibuka ulucelo, mwalishiba ifyo caba, tekuti ufumye no kulu kumo kulya pa busanshi. Iyee, tekuti ucicite; elyo no muntu umo ali pa ciibi, alekunkusha, nangu Billy alenjeba ukuti kwaisa icipamfishe, ku ncende imo uko mfwile naya. Elyo natontonkanya, “Kuti nacita shani?” Ukwesha ukufungulula ukulu kumo.

Natontonkanya, “Imwe nimwe Kafukauka akaisulamo amaka yandi. Ameni! Amaka yandi no bwafwilisho bwandi fifuma kuli Shikulu. Nimwe cishima ca kafukauka candi!

Nimwe bulumendo bwandi! ‘Abo abalolela pali Shikulu bapepemuka amaka; banina na mapindo nga kapumpe; bakabutuka, no kukana funshika; bakenda, ta bakapomponteke.’ Shikulu Lesa, uyu e mulimo wandi, ukuya. Naitilwa ku cifulo ca mulimo.” Kabili neca kubalilapo na mwishiba, Icintu cimo kutendeka ukubwatauka mukati ka ine.

¹²⁸ Ubushiku bumo, kulya mu ncende inono, nalekwata ukulongana kumo mu Topeka, Kansas; kwaliko umulumendo, kashimikila uwa caice, umo uwa pali abo aba balilepo ukulangafwa. Muniyina Roy, uwikele muno, aleibukishe ncende. Muli iyi, muli iyi ncende ikalamba kulya, kwali e—e. . . Uyu kashimikila aishile ingila mwi samba lya mutenge nangu mu ncende, icibumba ca ku mbali cali mwilikishe panshi yaciko. Cilumendo nga alifwile. Ilibu lyakwe lyalipokele. Lamba wakwe ali fumine mu ncende ekalamo. Ifyafina fyali muwilile.

¹²⁹ Naikela pa cakulya ca mwikulo, nalelanda ku mukashi wandi. Natile, “We mukashi, nawishiba, Yesu nga aciba pano, nawishiba ifyo Engacita?” natile, “Lilya angafwilishe, ndecetekela cilya Cebo, aleyafwilisha Kristu.” Kabili natile, “Bulya bucenjeshi bwakwa ciwa.” Natile, “Yesu nga ali pano, nga Aciya no kuya bika amaboko Yakwe aya mushilo pali wene.

Ulya mulumendo kuti aba umutuntulu. Nshilesakamana nangu ilibu lyakwe lipokele. Kutu aba umutuntulu, pantu Yesu kuti aingila mulya pakwishiba bwino bwino ifyo Wene Ali. Alishibe ubwite Bwakwe, Amalembo yalilungike, ukushininkisha muli Wene ukuti Wene aliishibe Untu Ali, kabili te. . . ukwabula no kutwishika nelyo panono. Kutu atambalikila amaboko Yakwe pali wene, no kutila, ‘We mwana, poshiwa,’ enda fumamo umo.” Kabili natile, “Takuli fibanda nangu fingafula shani ku mbo ifingepaya ulya mulumendo, ninshi.” Natile, “Kutu aba umutuntulu.” Lelo natile, “Wamona, we mutemwikwa, Ali ni Yesu, amaboko ya mushilo aya kwa Lesa.”

Natile, “Ine ndi mubembu. Na fyelwe ukufyalwa kwa kwampana kwa mwaume no mwanakashi. Tata na mayo bonse bali ababembu, elyo naine wine nshaba cisuma nelyo fye cimo.”

Kabili natile, “Lelo bushe nawishiba? Nga cakuti Shikulu alimpele icimonwa no kuntuma kulya, lyena ninshi ico kuti caibela.” Natile, “Kutu naya no kubika amaboko yandi pali wene, kutu afuma muli bulya busanshi nga cakuti Alimpele icimonwa.”

¹³⁰ Elyo natendeke ukutontonkanya, “Nakaendi, nga cakuti cali cimonwa, kutu caba canshi? Yali maboko fye yamo yene ayafiko pali wene, uh-huh, muntu umo wine fye uwakumupepelela, maboko yamo yene fye ayafiko.”

Elyo natendeke ukutontonkanya, “Ine ndi waku Mwimininako. Kanshi, Lesa tamona ine. Ulya Mulopa wa ulya mulungami Umo pa mulu palya pa cipailo; ulampapatilako.

Wene e bwingi bwandi. Wene e pepo lyandi. Wene e Mweo wandi.” Natile, “Icintu fye cimo icinga nenga ukubika amaboko yandi pali wene, ne citetekelo, nipa mulandu wakutu nkwele icitetekelo mu cimonwa. Kabili ukwabula icimonwa, icitetekelo cimo cine kutu cacita icintu cimo cine; eico tekutu njipende ukube cintu nelyo cimo, lelo ku Mupenda fyonse-muli-fyonse wandi. Wene e Mweo wandi. Wene e Wakuntuma wandi. Takuli icilonganano icantumine; Wene e wantumine. Halleluya! Ndeya mwi Shina Lyakwe. Ndeyabika amaboko pali wene.” Nalyendele ukuya kulya no kuyabika amaboko pali ulya mulumendo, na-ilya inshita ya bushiku aishilesangwa na mukulongana, umutuntulu ndi. Ameni!

¹³¹ Oh, ee, Wene e kalya Kafukauka. “Takuli kafukauka kambi ako naishiba. Takuli kano fye Umulopa wakwa Yesu!” Naliba uununka, ndi cisanguka, bonse fye ifwe efyo twaba, lelo kuli Lesa twaliba abapwililika. Ye- . . . “Eico beni abapwililika, nge fyo Shinwe wa mu Mulu aba uwapwililika.” Kutu waba shani? Pantu Ulya uwapwililika alatwimininako kulya. Kalya Kafukauka kalabapo palya cila bushiku, akapya. Te cimo icakutu calikalila, lelo kalya cila bushiku, ako akasamba imembu shandi shonse. Wene e kalya Kafukauka.

¹³² Nomba mukwisala, kuti nasose ci. Conse icapusana ne Ci fishima ifyatobeka, na mukulekelesha cikasumya ifyo wabikamo muli cena; nga cakuti ulebike subilo lyobe lyonse, inshita yobe yonse, elyo na fyonse, muli cimo pali filya fishima fya ci kalishi. Yesu atile fyali fishima ifyatobeka. Lesa atile, “Fyalitobeka, kabili fikasumya icili conse ico mukabika muli fyena.” Tekuti muye pantanshi nafyo, pantu fikasuma. Pantu Wene e nshila fye imo iya ku Cine, iya ku Mweo, elyo naku nsansa sha Muyayaya, no mutende wa Muyayaya. Wene e Eka fye kabili inshila imo fye iya kuli Cilya. Oh, iyee!

¹³³ Akafukauka ka Mweo akashikama ni Yesu Kristu. Mulandu nshi? Kabili Ena Ninani? Cebo, umo wine; Cebo, Umweo, Akafukauka, “umo wine mailo, ilelo, no muyayaya.” Uwacetekela icine cine, E nsansa shakwe ishapulamo, e Mweo wakwe uwapulamo. Kabili ne cikushi cakwe icapulamo caba muli Kristu. Te ku pompa, te kutintanya, te kuilundanyako, tekupila; ku cetekela fye no kulatusha. Ifyo efyo Wene aba kubacetekela.

¹³⁴ Pamo nga shifwe Abrahamu; taletintanya, tacitile cifukushi, tali uwasakamikwa. Alikwete Icebo. Ashintilile pebele lyakwa El Shaddai. Ilyo Abrahamu ali ne myaka umwanda umo, Lesa amoneke kuli wene, no kutila, “Nine uwa Maka yonse.” Ishiwi lya ci Hebere ni *El Shaddai*, icalola mukuti, “Umo-uwa Mabele.” “Kabili naukota, na maka yobe na yapwa, lelo sendama pa cifuba Candi no konsha amaka yobe muli aka Kafukauka.”

Ameni! Niku cinshi aonkeleko? Umubili uupya. Akwete umwana, muli Sarah. Kabili, pa numa ya myaka amakumi yasano, aishilekwata abana cine lubali mu mwanakashi umbi.

¹³⁵ Oh, El Shaddai! Icipingo ca Kale cilangisha ifyo Acitile, Icipingo Cipyu cilanda ifyo Akacita. Ameni! Mu Cipingo ca Kale. . .

¹³⁶ Nomba umwela washima, eico nalayangufyanya no kulekela apa pene nomba, mu kashita fye akanono.

Kuti natemwa ukulande ci lintu nshila isala. Inshita imo nalikwete icilangililo icisuma palwa ici. Naleenda ndelonda. Na bantu abengi kuno. . . Kwisamba mu Georgetown, kwisamba kulya mu Milltown, kulya kwali, ku numa mu mpili, akafukauka. Cali cishima ca kafukauka. Calefumya, nalimo a—amafiti yane—atemwa yasano aya mulonga wa menshi, yalefumfumuka fye inshita yonse, elyo na kafukauka aka kalamba nganshi palya pene. Kabili ukushinguluka cena pali ayengi aya kuno ama pennyroyal, na mwishiba, elyo ne fintu fimbi ifyamenene palya, filya ifyapala mint. Kabili, oh, naleumfwa icilaka icakuyako kulya, Oh, iyee, ukupalamina kuli kalya kafukauka. Eico nalelambalalako panshi lubali lwa ici cintu kabili ukunwa kabili no kunwa, kabili ukwikala panshi kabili ukunwa, ukulolela.

Kabili umwaka no mwaka nalyo line nalebwelela kuli aka kene kafukauka kamo kene. Takalekama, mu mpepo nangu mu lusuba. Ta balekasangusha amenshi makasa. Tekuti mwalule icishima ca kafukauka ukuba amenshi makasa. Oh, awe, Oh, awe! Nshilesakamana ifyo—ifyo kwingatalala, tekuti cilenge cilya ukuba amenshi makasa. Kuti mwasangula icishima ukuba amenshi makasa; ukutalala kwa mpepo fye inono kwacite co. Mwamona?

Lelo ici conse icenda, calikwata Umweo muli cena, cilendauka. Kabili tekuti musangule Icishima ca kafukauka ukuba amenshi makasa. Nangu umupashi utitikishiwe shani pa ncende, ici Cishima lyonse caba fye ica bumi. Ikaleni pali cilya Cishima.

¹³⁷ Kabili nalilolekeshe kulya, naleyako no kunwapo, kabili, oh, iyee, menshi fye ayapya! Taufwile no kusakamana, “Nshishibe, nga nafika kulya, nshishibe napo nga yalikama?” Yena Yalafuma. . .

¹³⁸ Shimafamu umukote alinjebele, atile, “Ba shikulu banwine umu mwine.” Kabili atile, “Tacatala acikama nangu ukuba icili conse. Na nomba cishima cimo cine fye, icifukauka ukulola mu Mumana wa Blue kulya.”

¹³⁹ Nalitontonkenye, “Oh, iyee, ifyo yaba incende iyawama ukutapilisha!” Naleenda mupepi fye na mailoshi umo ukupasuka mu nshila, pa kufika kuli ilya ncende, pantu yali ni ncende imo iisuma saana iya kunwako. Oh, ifyo yaweme yalya menshi! Oh, iyee!

Nale—Naleya kunse kulya muli cilya ciswebebe, nomba ni Arizona, ncili nda citontonkanyapo na nomba, “Cilya cishima icisuma kwisamba kulya, nga cakutla ningaya lambalala fye kuli cilya!”

Nga fintu Dabidi asosele inshita imo, “Oh, nga cakutla nali nwere na kabili umuku fye umo muli cilya cishima!” Nga cakuti alifikileko fye kulya!

¹⁴⁰ Kabili ubushiku bumo nalikele panshi, elyo nakwete akantu kamo akakusekesha akanono akancitikile. Kabili natile, “cinshi cikulenga ukusansamuka inshita yonse? Kuti natemwa ukuba uwa nsansa nge fyo. Cinshi, nshatala nkumonapo uwa bulanda, apo natendekela ukwisa kuno. Tapatala apabapo ica bulanda pali iwe.” Natile, “Iwe lyonse uba fye uwaisulamo ne nsansa. Ulatolauka no kubilauka no kusamwa. Mu mpepo nangu ulusuba, kutalale nangu kukabe, nangu kube shani, lyonse uba fye uwaisulamo insansa. Cinshi cikulenga. . . ? Cinshi, ni cinshi? Bushe pantu nwa muli iwe?”

“Awe.”

Natile, “cisuma, limbi tu kalulu tunwa muli iwe, elyo no kutemwa walitemwa sana.”

“Awe.”

Natile, “cisuma, nga kanshi cinshi cikulenga ukulabilauka ifyo? Cinshi cikulenga ukusansamuka fi? Cinshi cikulenga lyonse ukwisulamo ne nsansa?” Natile, “Bushe nico—nico ifyuni finwa muli iwe?”

“Awe.”

“Pantu ine nwa muli iwe?”

“Awe.”

Natile, “Cisuma, nga kanshi cinshi cikulenga ukwisulamo insansa?”

¹⁴¹ Kabili nga cakuti cilya cishima calingaswike, kuti calande fi. “Munyina Branham, te mulandu wakuti ula nwa; natasha pali co, kabili tepa mulandu wakuti ndapela ku fyuni. Ndapela kuli onse fye ulefwaya ukunwa. Ico ufwife fye ukucita kwisa kuno no kunwa. Lelo, icinenga ukusansamuka, te ine mbilauka, cintu cimo, mukati, icinsunka. Cintu cimo icimbilausha.”

¹⁴² Kabili ifyo fine efyo caba naku mweo uwa isushiwamo Umupashi. Pamo ngefyo Yesu asosele, Ali mukati. . . wamona, Akupela utushima twa menshi ayafukaukila ku Mweo wa muyayaya, akafukauka, akamfukumfuku akapongoloka ako akatwalilila fye ukulafuma. Nangu ulukuta lonse ulwashala lube pa mulu atemwa panshi, iwe uli fye pali cilya Cishima.

Mulandu nshi wingabulila imisango ya kale iya cilonganino ne cishima, umwaisula utushishi ne fintu fyonse, no kulanwa pa cintu cilya ica cikalishi, ilyo waliitwa ku Kafukauka, Icishima ca kamfukumfuku?

¹⁴³ Ndetontonkanya ifyo fye calesunka, no kucenjelesha, no—nokupoma, no kuseka, no kusansamuka, no kutoloka, no kusamwa. Ukwatalala, ukwa mfula mfula; ukwakaba, ukwauma, ilyo icalo conse icashala caleuma, cena calepongoloka fye pamo nge fyo calecita lyonse. Pantu cali icashika, icalimbwa, calefuma, panshi mu mabwe.

¹⁴⁴ Oh, shilekeni njikale kuli kalya Kafukauka! Sendeni imisango yenu yonse iyapangwa-no muntu iyo mulefwaya ukusenda, ifishima fyenu fyonse ifya kale ifya cikalishi, lelo ndekeni njise kuli. . . nangu ifishima fya cikalishi. Lelo, ndekeni njise kuli aka Kafukauka, lekeni njise kulya uko Wene aba fye uwaisula. Wene e Nsansa shandi. Wene e Lubuto lwandi. Wene yandi—Ena Maka yandi. Wene e Menshi yandi. Wene e Mweo wandi. Wene e Shing’anga wandi. Wene e Mupusushi wandi. Wene e Mfumu yandi. Fyonse ifyo nkabila fisangwa muli Wene. Cinshi ningafwaila ukuya ku cintu cimbi?

¹⁴⁵ Munyina, nkashi, bushe tawaise kuli aka Kafukauka muno bushiku? Tawaise, nga cakutila tawatala auba kulya, bushe tawa Kapokelele muno bushiku ilyo twalakontekte mitwe yesu?

146 Ifishima ifyatobeka, ifisuuma, ifitonya, icalo ukulatonena muli cena, ubusali ukufuma pa matala elyo ne fya mu nshiku shimbi. Mulandu nshi iyi Ndalai, ico ico filya fintu fishingekalamo, aka Kafukauka ka kalamba akaisulamo Umulopa, uwasumine ukufuma mu mishipa yakwa Imanuele? Cinshi ico ushingapokelela ico muno bushiku? Lesa engatwafwa muno bushiku, muli cino calo icauma, ica cilaka. Nga fintu kasesema asosele, “Wene e Cilibwe mu calo icafunshika.” Wene e kalya Kafukauka. Bushe tamwaise kuli Wene muno bushiku mu mitima yenu, ilyo tulepepa?

147 Mwe Basuma Tata wa mu Mulu, takwaba Akafukauka kambi, ngefyo ulwimbo lulelila, “Takwaba akafukauka kambi ako naishiba, takuli kano fye Umulopa wakwa Yesu.” Nafyalilwe kulya, nakushiwa kulya; ndefwayo kwikala kulya, no kufwila kulya, no ku bukila kulya kabili, mu Cinsu Cakwe. Lyonse, Shikulu, lekeni ndeba mu Cinsu Cakwe, pantu takwaba umbi uo naishiba. Takwaba icisumino, takwaba ukutemwa; takwaba kutemwa kano Kristu, takwaba cisumino kano Kristu, takwaba ibuku kano fye Baibele, takwaba icintu nelyo fye cimo, takwabe nsansa kunse Yakwe. Nga mwa Mufumya pali ine, Mwe Lesa, nshilesakamana ubwingi bwa fya calo nanonka, cena—cena kuti caba fye icafwa, kuti nalaendauka na maboko yandi pa mutwe. Nga mwafumya Wene pali ine, ninshi pampwila, Shikulu. Lelo lekeni Abe muli ine, lyena ninshi

December akawama fye nga May, lyena ninshi takuli ncende iyakaba kabili takuli ncende iyauma, ne mfwa ine taikwete buka cimfya. Lekeni tu Mukwate, Tata. Mupeni, mu bwingi, kuwacetekela onse muno bushiku, nga fintu balelelela muli unomuputule.

148 Abengi muli bena baleba pa bulendo bwa pa musebo buno bwine bushiku, ilyo bakula bwelelamo ku sha myabo, kabili neci cibe e kutontonkanya kwabo, “Ndeikala pali kalya Kafukauka. Ndeikala palya, ukulanwa ayapya, inshita ne nshita.”

149 Kabili nga cakuti tabapokelele co, na nomba, shilekeni ba Mupokelele nomba, pakuti bengasenda Akafukauka pamo nabo. “Nkenda pamo naimwe; nkalaba pamo naimwe ukufika ku kupwa kwa calo.” Peleni ifi fintu, Tata.

150 Kabili nomba ilyo tukontamike imitwe yesu fino fine, bushe palipo umu muno, muno bushiku, atemwa ni banga abo baletila, “Shikulu, ntwaleni kuli kalya Kafukauka nomba line. Nshishile kuno ku kumfwa fye; njishile kuno ku kufwaya Icintu cimo. Njishile kuno ku kufwaya Imwe, Shikulu. Ndekabila Imwe muno bushiku. Iseni ku mutima wandi nomba line. Bushe mwalacita, Shikulu?” Lesa amupale. Shikulu apale umu umu.

151 Tata, Namumona amaboko, pa mulu no kukonke cibumba, na mu miputule imbi, panse. Imwe—imwe na mubamona, Tata. Ine—ine ndepepa ukuti Mupele ifintu fyonse balekabila. Limbi

balenwa pa cishima cimo icakale, Shikulu, icifulo cimo ica kutubilishapo fye lubali panono apo umuntu umo afukwile icishima, caliba icakoweshiwa ne misango yonse iya fisambilisho ifyaibela, ukukana Icebo. Napepa, mwe Lesa, ukuti muno bushiku balaisa kuli Wene Uuli e kalya Kafukauka, kalya Kafukauka ka Mweo. Peleni, Tata. Nabapela kuli Imwe nomba mwi Shina lyakwa Yesu.

¹⁵² Kabili Mwalinjebete, “Nga walomba icili conse mwi Shina Lyandi, cikacitwa.” Nomba, nga nshilombele ci, Shikulu, nkana kutontonkanya ukuti kuli cacitwa. Kuti Ine na—kuti ine nasosa fye pa mulandu wakuti cikulu fye kulanda. Lelo na bapepelelako, no bufuma cumi. Naba pepelelako, ukucetekelo kuli Muli no kupela ifyo Mwalaile.

¹⁵³ Eico nomba na babula ukubafumya kuli cilya cishima muno bushiku. Na bafumya mu ncende iyo balenwamo, umo bashaleikuta; no kubaleta kuli aka Kafukauka. Nacite ci mwi Shina lyakwa Yesu Kristu.

¹⁵⁴ Aba Benu, Shikulu. Lekeni banwe kuli Imwe, mwe Menshi ya mweo, Akafukauka ka Menshi ya mweo. Mwi Shina lyakwa Yesu, nalomba. Amen. Peleni ci, Shikulu.

Oh, Icishiba nani
Engansamba ine;
Nshaishiba umbi,
Kanofye Mulopa wakwa Yesu.
Nani uwingansamba?
Kanofye Mulopa wakwa Yesu;
Nani uwingamposha?
Kanofye Mulopa wakwa Yesu.

O Yesu, undapeni aba, Shikulu! Peleni ci, Shikulu, ukupitila mwi Shina lyakwa Yesu. Napepa, Lesa, ukuti Imwe . . . ? . . . Imwe mwaishiba fyonse.

Nshaishiba umbi,
Kanofye Mulopa wa . . .

¹⁵⁵ Tontonkanyenipo, takuli akafukauka kambi naishiba! Nshaishibe cintu cimbi kano fye Wene. Nshikumbwa ukwishiba ifintu fimbi kano fye Wene. Te cimbi kano fye Umulopa wakwa Yesu! Oh!

Oh, Icishiba nani
Engansamba ine;
Nshaishiba umbi,
Oh, kanofye Mulopa wakwa Yesu.

¹⁵⁶ Ilyo twalaimba ulo na kabili, katuleposhanya mu minwe umo no mubiye. Bushe mwalitemwana? Bushe muno mulipo umo uukwetepo cimo icili conse icabipa pa munankwe. Nga emo uli, kabiye ka cilungike bwino, kacite? Mwileka tufume muno mu musango uyo. Mwamona? Nga nukwata akabi kamo

pa muntu uuli onse, iwe kabiye no kuwamye co, nomba line fye. Nomba line fye e kashita kobe aka kuya, no kutila, “Munyina, nkashi, nalilanda ifintu fimo pali iwe, nalitontonkanye fintu fimo. Nshaloseshe mu kucite fyo. Njelelako.” Mwamona, ifyo e fya kucita. Leken i tukwate Akafukauka pakati keso, inshita fye yonse. Mwamona?

Nshaishiba umbi,
Kanofye Mulopa wakwa Yesu.

Oh, Icishiba nani
Engansamba ine,
Oh, nshaishiba umbi,
Kanofye Mulopa wakwa Yesu.

¹⁵⁷ Oh, bushe Wene te musuma? Takuli kafukauka kambi! Tatwakaikoweshe ku fintu fimbi. Twali patukako, ukushe calo ku numa. Ta tufwaya kabili ba garliki wa mu Egupti ne fishima ifyatobeka. Twaba mu bulendo na Shikulu Yesu, cilya Cilibwe icauminwe, ameni, ukulalya Manna ukufuma ku Muulu, no kulanwa; ukulalya Ifilyo fya bangeli, no kulanwa mu Cilibwe. Ameni!

Nshaishiba Umbi,
Kanofye Mulopa wakwa Yesu.

Nomba natukontamike imitwe yesu.

¹⁵⁸ Ukupepa ukuti Lesa apale saana saana onse uwa muli imwe, ukuti ukusenamina Kwakwe no luse fikabe naimwe mu mulungu onse uyu uleisa. Kabili nga cakutila icintu cimo cali citike, icakuti umo muli imwe ayabukila kwi shilya lya cipembe nomba, muleibukisha fye ukuti ma awasi fye ayanono aya kusendama no kutusha mpaka tukakumane. Mwibukishe, ukuti, “Abo abali no mweo no kushala tabakatangile abo abalala, pantu Intandala yakwa Lesa, ilya Ntandala ya kulekelesha...” Iyalenga mutanda elyo fye ililile. Nailya Ntandala ya kulekelesha, pamo fye nge Cikakatikilo ca kulekelesha, ikaba Kwisa kwakwa Shikulu. “Ikalila, na bafwila muli Kristu baka balilapo ukwima.” Kulatusha fye mpaka ilya nshita.

¹⁵⁹ Kabili nga cakuti mwacenwa, ibukisheni:

Bule Shina lyakwa Yesu,
Libe nkwela ku citeyo conse;
Lintu amatunko ya kushinguluka,
Pema fye lilye Shina lya mushilo mwi pepo.
(Ifiwa fikafulumuka.)

¹⁶⁰ Muleibukisha fye, tulesubila ukwisa mukumanya kuno pa Nshiku ya Mulungu ileisa akacelo. Mukaleta abalwele na bacushiwa. Nakula mupepelelako. Naine mule mpepelelako nomba. Bushe mwakulacita? Soseni, “Ameni.” [Ulukuta, “Ameni.”—Ka.] Nkamupepelelako, ukuti Lesa akapale.

. . . Ishina mwi pepo.

Ishina Lisuma
Lya panshi no Mulu;
Ishina Lisuma,
Lya panshi no Mulu.

Temwe shina lya kwa Yesu,
Kuwa pa nkasa Shakwe,
Ali Mfumu ya sha Mfumu
Tumutotele bonse.

Ishina Lisuma, (bushe talyawama kabili
ilisuma?)
Lya panshi no Mulu;
Ishina Lisuma, O ifyo lyawama!
Lya panshi no Mulu.

¹⁶¹ Lyonse cilaba icayafya ukumusha. Nangu njishibe ukuti mulebilima, lelo palibapo fye icintu cimo pa. . . . Lekenit tu, icipandwa na cimbicimo fye ica lumbi, mwalacita? [Ulukuta, "Ameni."—Ka.] Mwalacita? *Ibe Iya Palwa Intambo Iikatanya*, nkashi. Nibanga abaishiba ulwimbo lu ulwa kale? Twalelwimba, imyaka yapita.

¹⁶² Kabili nacitontonkanya, ino nshita ya bushiku, "amaboko yabili, ukufuma pa myanda ne myanda, e bashalapo," ilyo twaleimba ulo lwimbo mu Tabernacle, no kwikatana amaboko umo no mubiye. *Ibe Iya Palwa Intambo Iikatanya*. Nalishiika abengi nganshi, kuno kwine mu nshinshi. Balelelela. Nkabamona na kabili. Ndabamona limo limo, mu cimonwa, nga nalolesha kwi shilya lya cipembe. Baba kulya.

Natwinamike mitwe yesu nomba ilyo tuleimba.

Walipalwo mwando watukaka
Bonse muli Kristu;
Mwisenge. . .
Ili nge ya Mulu.

Ilyo tu. . . (nomba palameni no kwikata ku
kuboko kwa muntu umbi). . . kulekana,

Nomba inamikenit umutwe.

Nga twapatukana tulailishanya;
Tumonana mu mitima,
Tukaya kumana.

¹⁶³ Ne mitwe yesu iyakontama. Nalubwila ukulongana kuli kapyunga nomba, no kutufumya ne. . .



IFISHIMA IFYATOBKA BEM64-0726E
(Broken Cisterns)

Iyi Mbila ukufuma kuli Munyina William Marrion Branham, yabalilepo ukuletwa mu Cingeleshi pa Mulungu cungulo, July 26, 1964, pa Branham Tabernacle, mu Jeffersonville, Indiana, U.S.A., yalyambulwa ukufuma pali magnetiki tepu uwakopwa elyo nokupulintwa mu Cingeleshi ukwabula ukushamo nelyo cimo. Uku kupilibulwa kwa mu Cibemba kwalembelwe mu 1993 naba Voice of God Recordings.

BEMBA

©1993 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org